



НАША СЛОВА

Штотыднёвая газета
(Выходзіць з сакавіка 1990 г.)

№ 26 (238)

28 чэрвеня
1995 г.

Кошт — 100 рублёў

ПОСТУП ТЫДНЯ



○ ПАЎТОРНЫЯ ВЫБАРЫ ДЭПУТАТАЎ ВЯРХОўНАГА САВЕТА АДБУДУЦЦА ў КАНЦЫ ЛІСТАПАДА ў 141 АКТУЗЕ з 260.

○ **УКАЗАМ ПРЭЗІДЭНТА РЭСПУБЛІКІ БЕЛАРУСЬ** намеснікам міністра па справах Садружнасці Незалежных Дзяржаў назначаны Васіль Шаладонаў, які да нядаўняга часу з'яўляўся Генеральным пракурорам рэспублікі і ў сувязі з заявай аб адстаўцы вызвалены ад гэтых абавязкаў.

○ **У ГРОДНЕ ПА ВУЛІЦЫ БУДЗЕННАГА, 48 А, РАЗМЯСЦІЛАСЯ** рэзідэнцыя генеральнага консула Рэспублікі Польшча.

○ **СПОЎНІЛАСЯ 200 ГАДОЎ ЧЫЖЭВІЦКАЙ ПРАВАСЛАўНАЙ ЦАРКВЕ.** 25 чэрвеня з выпадку юбілею тут прайшла боская літургія, якую адслужыў Менскі і Слуцкі Філарэт.

○ **ПАВОДЛЕ ЗВЕСТАК БЕЛАПАН, 15 ЧЭРВЕНЯ ў МЕНСКУ АДБЫЎСЯ ЗАПІС** тэлеінтэрв'ю з Аляксандрам Лукашэнкам для праграмы «Момант ісціны», аўтарам і вядучым якой з'яўляецца Андрэй Караулаў. У нашага Прэзідэнта ўжо каля года назад быў адзін «Момант ісціны» і, відаць, многія памятаюць які. Якім цяпер будзе «Момант ісціны» Аляксандра Лукашэнкі?

○ **ПАВОДЛЕ ДАНЫХ РЭСПУБЛІКАНСКАГА ЦЭНТРА ЗАНЯТАСЦІ НАСЕЛЬНІЦТВА**, з пачатку года ў нашай краіне зарэгістравана 70 тыс. 582 беспрацоўных.

○ **У ВЫШЭЙШЫМ ГАСПАДАРЧЫМ СУДЗЕ РЭСПУБЛІКІ БЕЛАРУСЬ АДБЫЛОСЯ** падпісанне дагавора паміж прадстаўнікамі Саюза юрыстаў Беларусі і Фондам Сораса аб стварэнні грамадскай бібліятэкі для юрыстаў нашай краіны. У ёй будзе налічвацца каля 7 тысяч тамоў літаратуры па міжнароднаму праву і заканадаўству.

○ **З ГЭТАГА ГОДА НА ФІЛАЛАГІЧНЫМ ФАКУЛЬТЭЦЕ БДУ З'ЯВІЦЦА** першая група студэнтаў-украінстаў, якія будуць вывучаць украінскую мову і літаратуру.

○ **ДОСЛЕДНАЯ ПАРТЫЯ ГАЗЕТНАЙ ПАПЕРЫ** выпушчана на добушскай папяровай фабрыцы «Герой працы». Можна цяпер і для «Нашага слова» з'явіцца папера

НАРОДНЫ АРТЫСТ СССР ВІКТАР ДАШУК — ПРА ФІЛЬМ «НЯНАВІСЦЬ: ДЗЕЦІ ХЛУСНІ». ЯК САМАПАДМАН ГУБІЦЬ БЕЛАРУСКІ НАРОД.

Стар. 2.

**ГОСЦІ
РЭДАКЦЫІ**

Стар. 4.

Рэха

Калі ў Чачні расійская армія знішчае мірных жыхароў, а ў адказ адбываюцца акты помсты, беларусам лепей не зашывацца ў кусты

Усе вядучыя сродкі масавай інфармацыі свету жыва адгукнуліся на апошнія трагічныя падзеі ў чачэна-расійскім узброеным канфлікце. Толькі нашы прэзідэнцкія тэле-радыё і газеты працягваюць мармытаць нешта амаль няўцямнае альбо нават друкаваць матэрыялы, яўна зробленыя службамі прапагандысцкага забеспячэння расійскай арміі. Але ж гэта відавочнае парушэнне права беларусаў на праўдзівую інфармацыю, не кажучы пра тое, што проста даволі кепская рэч для нацыянальнай бяспекі.

У каторы раз вызначылася ці не самая цяпер найпрэзідэнцкая газета «Советская Белоруссия». Толькі ўнізе трэцяй паласы змясціла яна (у № 115) невялічкую інфармацыю пра тое, што дыверсійная чачэнская група Шаміля Басаева нарэшце пакінула Будзёнаўск і горад пачынае «залечваць раны». Прыводзіцца лічба параненых — на сотні чалавек. Пра забітых увогуле ні слоўца. Бо нават чытач «Советской Белоруссии» мог бы

падумаць: а хто ж столькі народу расійскага «накрыў», як сказаў пра гэта вядомы генерал Лебедзь, няўжо баевікі Басаева, седзячы ў абкладзеным спецназаўцамі шпіталі? Але ж, аказваецца, асноўная жудасная заслуга не іхняя! Гэта ж трэба было да такой ступені пагарджаць жыццямі простых расійскіх людзей, каб двойчы штурмаваць шпіталі! Нарэшце заложнікаў пачалі выпускаць на волю і ўлады прапануюць ім аўтобусы, але большасць людзей, як паведамляюць карэспандэнты, дэманстратыўна адмовіліся ад паслуг начальства, якое перад тым аддавала загады практычна забіваць заложнікаў, штурмуючы шпіталі. «Некаторыя жанчыны, — піша карэспандэнт «Известий», — крычалі, паказваючы на салдат ачаплення: «Гэта забойцы. Яны ў нас стралялі».

Граніцы з Расіяй у нас цяпер няма ўвогуле. Але чачэнцаў, як паказаў вопыт Будзёнаўска, не спыняць нават суцэльныя вайсковыя заслоны.

Ул. Ас.

ЗВАРОТ ТАВАРЫСТВА БЕЛАРУСКАЙ МОВЫ ІМЯ Ф.СКАРЫНЫ

Эканамічны дабрабыт залежыць ад разумнай
будовы грамадства і гаспадаркі

Паважаныя бацькі і настаўнікі!

У сувязі з рэферэндумам сёлетні набор школьнікаў у першыя класы, відаць, будзе праводзіцца спецыфічным спосабам. Пры вызначэнні моўнага статусу школ органы адукацыі маюць намер абавірацца на выбар мовы навучання бацькамі. Звяртаем Вашу ўвагу на наступныя акалічнасці.

1. Ва ўмовах эканамічнага хаосу і масавай пагарды да законаў права выбраць мову навучання цяжка забяспечыць на практыцы. Можна прадказаць, што інтарэсы беларускай моўнай супольнасці будуць парушацца, і мы будзем выбіраць школьную мову гэтаксама, як мы яе «выбіралі» дзесяць, дваццаць ці трыццаць гадоў назад. Многія замежныя навукоўцы лічаць, што свабодны выбар мовы навучання ў школе з'яўляецца «сродкам замацавання моўнага нераўнапраўя і выцяснення мінарытарнай мовы» (г.зн. мовы, якая валодае меншай колькасцю функцый. — ТБМ) («Вопросы языкознания», 1989, № 5, с. 107). Але хіба за выцясненне беларускай мовы мы галасавалі на рэферэндуме?

2. Яшчэ некалькі гадоў таму назад у беларускіх гарадах не было ніводнага беларускага класа. Цяпер у рэспубліцы існу-

юць школы, малодшыя класы якіх вучацца на беларускай мове. Ліквідацыя беларускамоўнага статусу гэтых часткова беларускіх школ прывядзе да поўнага заняпаду сістэмы нацыянальнай адукацыі і адкіне нас у сітуацыю сярэдзіны 80-х гадоў. Але няўжо наша мэта — знішчэнне беларускамоўнай школы?

3. Інтэлектуальнае развіццё дзіцяці і ўзровень цывілізацыйнасці грамадства не звязаны непасрэдна з мовай навучання. Дзеці могуць нармальна развівацца, атрымліваючы адукацыю не на «сямейнай» мове; з другога боку, эканамічны дабрабыт большасці краін грунтуецца на рацыянальнай будове грамадства, а не на татальнай «далучанасці» да якой-небудзь сусветнай мовы. Не верце, што беларуская мова — перашкода на шляху выхаду з эканамічнага крызісу!

4. Цяперашняя пачатковая школа ў Беларусі пераважна арыентавана на выкладанне на беларускай мове, таму розкія змены ў моўным статусе школ могуць выклікаць крызісную сітуацыю, напрыклад, у забеспячэнні школьнымі падручнікамі. Няўжо мы хочам, каб нашы дзеці вучыліся «на пальцах» або па падручніках дзесяцігадовай даўнасці?

Таварыства беларускай мовы імя Францішка Скарыны.

Кангрэс беларусістаў



Беларус з Суомі

На Другім Міжнародным кангрэсе беларусістаў Аляксандр, або, як ён сам сябе называе, Алесь Ахола-Вала быў самым старэйшым удзельнікам. Але, не звязваючы на свае 96 гадоў, спадар Ахола-Вала выступіў з дакладам пра сваё вучэнне (рэдакцыя мае намер надрукаваць гэты даклад). Сустрэкаўся з нашымі навукоўцамі і мастакамі, удзельнічаў у абмеркаванні фільма.

Госць з Фінляндыі наведаў Віцебск, дзе ён жыў у маладыя гады, сябраваў з вучнямі вядомай Віцебскай школы жывапісу — Шагалам, Малевічам, Пёнам. Спадар Ахола-Вала ў час сваіх сустрэч з інтэлігенцыяй горада, з малымі віцебскімі мастакамі распавядаў пра сваё жыццё ў Фінляндыі, а таксама падарыў гораду свайго юнацтва дзесяць карцін з апошняй серыі «Кветкі разумнай любові».

На эдымку Аляксандра Хіткова, Белінфарм, вы бачыце партрэт гасця ў час сустрэчы з творчай інтэлігенцыяй горада.

Рэха

Кінарэжысёр Віктар Дашук паказаў прыклад сапраўднай інтэлігентнасці

У грамадскіх колах сталіцы працягваюць абмяркоўваць артыкул кінарэжысёра Віктара Дашука, апублікаваны ў «Народнай газеце» 13 чэрвеня г.г., — «Я хачу, каб лёс беларусаў не быў падобны на лёс вымершага народа майя...» Адзначаецца высокая грамадзянская годнасць кінамайстра, ягоны непрыхаваны боль з прычыны таго, што той, каго ён вучыў, здрадзіў свайму настаўніку, а ўрэшце і ўласнаму таленту, не кажучы пра нарэшце, уведзены ў зман фільмам Ю. Азаронка «Нянавісць: дзеці хлусні». Фільм названы «дакументальным», сцвярджае вядомы кінарэжысёр, народны артыст Рэспублікі Беларусь, лаўрэат Дзяржаўнай прэміі СССР Віктар Дашук, на самай справе парушае ўсе этычныя нормы, згодна якіх ствараецца дакументальнае кіно. «Упэўнены, — заўважае ён, — калі б Прэзідэнт расшыфравалі некаторыя «рэжысёрскія» прыёмы ў фільме, ён бы крыху інакш ставіўся да гэтай агіткі». Дайце Бог, многім вельмі хочацца верыць, што вярхоўныя кіраўнікі добрыя, толькі іх зводзяць у зман нядобрасумленныя памочнікі. Але адкуль такія памочнікі тады бяруцца?

Многіх ураджаюць вельмі багатыя думкі кінамайстра пра сутнасць паняцця «народ». Але ж у

гэтае паняцце ўваходзіць такое, як «бамжы», слухна адзначае Віктар Дашук, і гэтых людзей «без określенага места жительство», што не разумеюць, ці то ў Беларусі яны жывуць, ці то ў Расіі, вельмі лёгка замбіраваць, унушаць ім, што ім будзе добра і сытна, вось толькі зноў трэба адабраць маёмасць у «багатых» і «справядліва» падзяліць паміж «беднымі». І на рэфэрэндум прыйшлі «бамжы», і дэпутатаў па падказцы выбралі яны. Але, заўважыў Віктар Дашук, хіба гэтая частка народа, якая стала дзякуючы шматгадоваму камуністычнаму рэжыму большасцю, «можа прыняць разумнае рашэнне для будучых пакаленняў беларусаў?»

Пры ўсёй горыцы сказанага вядомым кінамайстрам яго не пакідае спадзяванне, што застаецца яшчэ сродак, які зможа з цягам часу вылучыць народ ад неасэнсаванай прагі калектыўнага самагубства, — гэта культура. Але не абстрактная, «усіхняя», а нацыянальная, якая б вучыла паважаць уласную гісторыю, звычаі, традыцыі і ўрэшце — мову, якая патрэбна перш за ўсё для захавання нацыі. У гэтым Віктар Дашук рашуча падтрымлівае ўсе культурныя і свядомыя людзі на Беларусі, якога б, дарэчы, нацыянальнага паходжання яны ні былі.

Ул. Ас.

Калі і расійская мова не дапамагае

Газета «Советская Белоруссия» апублікавала (7.06.95) звесткі пра падпіску на перыядычны выданні на трэці квартал, пахваліўшыся, што ў гэтай значнай колькасці падпісчыкаў. Магчыма, але ж куды меней, чымся раней. Усё ж звычка нашага насельніцтва пераважна чытаць расійскамоўныя тэксты, да якіх іх так старанна прымушчалі ўлады, пачынае памалу слабець. Асабліва ў апошнія месяцы, калі прэзідэнцкая «вертыкаль» практычна падпарадкавала сабе ўсе штодзённыя агульнанацыянальныя газеты. Аднабаковая, а часта і накіраваная супраць «нацыяналістаў» інфармацыя ў афіцыйных пакрысе працуе супраць тых, хто гэтым займаецца. Іначай пасля, здавалася б, «пераможнага» рэфэрэндуму па пытаннях Прэзідэнта тыражы расійскамоўных газет павінны былі б узляцець да нябёсаў, а яны наадварот — зніжаюцца. Асабліва яскрава гэта бачна на прыкладзе некалі папулярных маладзёжных выданняў і канкрэтна газеты «Знамя юности». Некалі яе тыраж сягаў амаль да мільёна. А цяпер, у трэцім квартале гэтага года, на «знамянку», як некалі яе паважліва называлі, падпісалася ўсяго каля 19 тысяч чалавек. Значыць, асноўная маса моладзі не прыняла курс рэдакцыі на падтрымку славянскабараўцаў і нацыянальнага разбурэння Беларусі.

Ул. Ас.

Спачатку дамо магчымасць падпісчыкам «Нашага слова» прачытаць ліст Грамадскага Каардынацыйнага Камітэта абароны беларускай мовы да Міністра адукацыі і навукі Рэспублікі Беларусь Васіля Стражава. Мяркуем, пісьмо вартае таго, каб падаць яго цалкам у газеце.

«Паважаны спадар Міністр!

Большасць камісіяў Вярхоўнага Савета Беларусі ў свой час абгрунтавана выступілі супраць рэфэрэндуму па прапанаваных Прэзідэнтам пытаннях. Супраць рэфэрэндуму выказала свой пратэст апазіцыя ў ВС. Выключна адмоўнае стаўленне да правядзення такога рэфэрэндуму выказалі кампетэнтныя арганізацыі краіны — Акадэмія навук, Таварыства беларускай мовы імя Ф. Скарыны, Грамадскі Каардынацыйны Камітэт абароны беларускай мовы, прафесура і студэнты вышэйшых навучальных устаноў, прагрэсіўнае грамадства, патрыятычныя сілы. І,

намі. Патрабаванне Міністэрства камплектаваць першыя класы на падставе выбару мовы навучання з'яўляецца парушэннем Канстытуцыі Рэспублікі Беларусь, у якой сказана, што дзяржаўнай мовай у нашай краіне з'яўляецца беларуская мова. Але ёсць пагроза ліквідацыі ўжо існуючых беларускіх класаў. Такая дзейнасць Міністэрства адукацыі і навукі парушае правы грамадзян Беларусі і дае нам падставы звяртацца ў праваахоўныя органы. У сувязі з вышэй сказаным Каардынацыйны Камітэт абароны беларускай мовы патрабуе ад Міністэрства адукацыі і навукі:

1. Неадкладна спыніць разбурэнне беларускай школы.
2. Адклікаць указанне Міністра наконт таго, каб у практыцы фарміравання першых класаў абавязкова на вынікі рэфэрэндуму.
3. Захаваць існуючы стан беларускіх школ, які склаўся да 14.05.1995 г.

Ліст з каментарам

Неадкладна спыніць разбеларусізацыю пачатковай, сярэдняй і вышэйшай школы!

нарэшце, Старшыня Канстытуцыйнага Суда Беларусі 22 сакавіка таксама выказаўся аб немагчымасці правядзення рэфэрэндуму па пытаннях, якія парушаюць неад'емныя правы народа Беларусі на нацыянальную дзяржаўнасць і суверэнітэт, на гарантаванне існавання беларускай нацыянальнай культуры і мовы, спасылаючыся на 3 артыкул дзеючага Закона аб рэфэрэндуме. Тым не менш, антыбеларускія сілы правялі рэфэрэндум, які суправаджаўся грубымі парушэннямі і арганізаванай паклёпніцкай прапагандай, скіраванай супраць дзяржаўных сімвалаў, мовы, культуры нашага народа, яго суверэнітэту.

Усё гэта дазваляе Грамадскаму Каардынацыйнаму Камітэту абароны беларускай мовы заявіць наступнае.

Праведзены ў Беларусі рэфэрэндум з'яўляецца цалкам незаконным. Ён парушае правы карэннага насельніцтва нашай краіны. Вынікі рэфэрэндуму з'яўляюцца незаконнымі і падлягаюць ануляванню. У сувязі з гэтым дзеянні Міністэрства адукацыі і навукі, скіраваныя на разбурэнне беларускіх школ, лічым таксама незаконнымі, амаральнымі і злачын-

4. Спыніць апытанне бацькоў будучых першакласнікаў і бацькоў школьнікаў беларускіх класаў на прадмет выбару мовы навучання.

5. Забяспечыць і правесці набір дзяцей у першыя беларускія класы краіны.

6. Стварыць беларускамоўную сістэму ВНУ, стварыць беларускі Нацыянальны ўніверсітэт.

7. Навучальныя ўстановы новага тыпу павінны быць беларускія.

8. Падрыхтаваць да выдання беларускія падручнікі, іншыя дапаможнікі па ўсіх прадметах школьнай праграмы, ССНУ і ВНУ.

9. Захаваць права навуковых устаноў прымаць уступныя экзамены толькі па беларускай мове і літаратуры.

10. Захаваць беларускамоўныя садкі і забяспечыць перспектыву іх развіцця.

11. Працягваць і развіваць удасканаленне настаўнікаў на беларускай мове навучання.

12. Забяспечыць ва ўсёй сістэме адукацыі прырытэт развіцця беларускай мовы.

У практычнай дзейнасці Міністэрства павінна абавязкова на Канстытуцыю Беларусі, Закон аб мовах і Закон аб адукацыі ў Рэспубліцы Беларусь».

КАМЕНТАР «НАШАГА СЛОВА»

Першыя два тыдні чэрвеня былі для Грамадскага Каардынацыйнага Камітэта абароны беларускай мовы даволі насычанымі на падзеі і напружанымі ў шыраванні на ніве менавіта абароны роднага слова. Бо, як ужо бачна з ліста да Васіля Стражава, ёсць прамая небяспека, што «вертыкаль», якая на розных паверхнях выканаўчай улады мае дачыненне да пачатковай, сярэдняй і вышэйшай школ, а таксама — дашкольных устаноў, распачалі пасля сумнавядомага рэфэрэндуму знішчэнне беларускамоўнасці выкладання прадметаў, ды выхавання дзяцей і моладзі, а таксама стварэння беларускамоўнага асяроддзя ў сістэме адукацыі.

Прадстаўнік рэдакцыі «Нашага слова» Аляксей Мікалайчанка, які на днях разам са сваімі калегамі па згаданаму Камітэту — вучоным Васілём Юфёравым, мастаком Міколам Купамам і педагогам Людмілай Дзіцэвіч, — уручаў спадару Міністру прыведзенае вышэй пісьмо, задаў Васілю Іванавічу Стражаву пытанне: ці не адбудзецца шляхам арганізацыі расійскамоўных класаў у беларускіх школах фактычнае касаванне нацыянальнага статусу гэтых школ?

Васіль Іванавіч адказаў, што, маўляў, у кожным канкрэтным пытанні ўсё залежыць ад добрай волі бацькоў.

Ну што тут скажаш? Мусіць, нічога, акрамя таго, што зноў нашыя афіцыйныя асобы хаваюць свае намеры па разбеларушчванню беларусаў «воляй народа» ды «рэвалюцыйнай мэтазгоднасцю бягучага моманту». Якія знаёмыя спекуляцыі на духоўных хвабах зрусіфікаванай ды збальшавізаваанай асноўнай масы насельніцтва Беларусі! І зноў з той жа мэтай: усё, што «пагражае» Адраджэнню нацыі — да пазночкі!

Мо, наш Прэзідэнт пазайздросціў лаўрам Мікалая I, які, пачынаючы з 1832 года, стаў зачыняць беларускія школы ў ВУ?

Мяркуем, бліжэйшы час дасць выразны адказ на гэта ды іншыя пытанні — 1 верасня 1995 года не за гарамі — далёкімі лясамі. Адно зразумела: на абарону дзяржавы ад новай хвалі этнацыду нам разлічваць няма як. Ратавацца трэба самім, усёй беларускай грамадой. Таму, між іншым, і прагучала на адным з пасяджэнняў Каардынацыйнага Камітэта абароны беларускай мовы прапанова: тэрмінова стварыць Камітэт ратавання беларускай нацыі...

А хто пытаўся галасоў нашых продкаў і нашых нашчадкаў?

ГРАМАДЗЯНЕ БЕЛАРУСІ!

Не Вы вырашалі лёс сваёй дзяржавы, гістарычнай спадчыны, роднай мовы на нядаўнім прэзідэнцкім рэфэрэндуме. За кожнае з чатырох пытанняў станоўчы адказ далі крыху больш за 50% выбаршчыкаў, унесеныя ў спісы (а за змену гісторыка-дзяржаўных сімвалаў — менш за 48%).

І гэта з улікам шматлікіх парушэнняў заканадаўства, бруднай паклёпніцкай хвалі ў адрас носьбітаў беларускай культуры, якая ў апошнія месяцы захліснула афіцыйныя сродкі масавай інфармацыі. Пра гэта шмат гавораць замежныя назіральнікі, міжнародная супольнасць і дэмакратычная грамадскасць Беларусі.

А калі ўлічыць патэнцыяльныя, але невыказаныя пакуль галасы людзей новага пакалення — нашых дзяцей, падлеткаў, якія ў беларускіх нацыянальных садках і школах адчулі смак роднага слова? Іх — мільёны! А хто пытаўся галасоў шматлікіх пакаленняў нашых продкаў, якія аднымі з першых у Еўропе выдавалі кнігі, таксама і кнігі на беларускай мове, стварылі унікальную духоўную і матэрыяльную культуру, заможнасць і вялікую дзяржаву, шырока вядомую ў свеце?

Хто запрашаў на ганебны «прэзідэнцкі» рэфэрэндум мільёны ахвяр сталінізму і фашызму, іх ненароджаных дзяцей і ўнукаў? А яны маглі і быць нашымі

з вамі сучаснікамі і падалі б свой голас у абарону Бацькаўшчыны, яе святынню, сваёй дзяржавы.

І вынік рэфэрэндуму быў бы іншы... Нас знявечылі дзясяцігоддзямі праклятай паняверкі, падвялі да рысы нацыянальна-дзяржаўнага самазайства. А цяпер расапталі. Не без нашага, шмат каго з нас, удзелу.

Трэба цвёрда разважыць і зразумець, што не Расія, не расійскі шматпакутны народ стварае перашкоды на шляху будаўніцтва беларускага дзяржаўнага дома. Грымучая сумесь, якая стварылася ў Расіі з дзікунскага капіталізму, фашыстоўска-імперскіх палітычных структур, побытавай абыяцельшчыны і вялікадзяржаўніцкіх настрояў, — вось што пагражае «ўзарваць» і расійскае, і беларускае маладое грамадзянскае супольніцтва.

Што ж датычыць беларускай мовы — па выніках псеўдарэфэрэндуму яе статус не ўроўнены з расійскай, якая панавала і пануе ва ўсіх галінах жыцця краіны. Вынікі антыканстытуцыйнага рэфэрэндуму паслужаць бруднай справе тых, хто хоча на век пахаваць мову нашага народа, якая мае тысячагадовую гісторыю.

Усе мы — беларусы, расійцы, украінцы, палякі, татары, яўрэі, летувісы ды іншыя грамадзяне краіны — браты і сёстры, суайчыннікі. І наша беларуская мова — Ваша мова. Яна адна. І мы адны ў свеце. І няма нам

іншай дарогі, як дарогі да Беларусі.

Навалач, якая бруднай пенай валіцца на Бацькаўшчыну, схлыне. Тое, што робіцца ў дачыненні да беларускага народа, да яго гісторыка-культурнай спадчыны, да Сцяга і Герб дзяржавы, да агульнанародных баганняў, да самой краіны і яе народа — гэта дзікунства, цемрашальства.

І яны думаюць, што прыйшоў іх час?! Марныя надзеі! А мы — цяпелі, і яшчэ надзеі! Гэта ненадоўга. Не такіх злыдняў бачыла наша шматпакутная Бацькаўшчына. І дзе яны цяпер? Усе — у паняверцы, у набыцці! А на сцягу краіны — такія, як Скарына, Каліноўскі, Купала, Колас, Багдановіч, Гарэцкі...

Давайце набяром у грудзі паветра і ўздыхнем глыбей. Давайце з годнасцю і з гонарам вымовім родныя словы — Маці, Беларусь, Радзіма. Каб гэтыя словы жылі вечно. Давайце вышэй падымем нацыянальна-дзяржаўны, родны і адзіны Сцяг і наш гістарычны, сцверджаны ў стагоддзях Герб. Гэтым мы паслужым Радзіме. Давайце задумаемся над лёсам будучых выбараў і вынікамі новых магчымых «прэзідэнцкіх» рэфэрэндумаў па ліквідацыі Беларускай дзяржавы. Трэба сказаць сваё важнае слова пратэсту. Трэба схаянуцца — і абараніць Бацькаўшчыну. Гэта святы абавязак кожнага, каму Беларусь — маці.

Сакратарыят ТБМ
імя Францішка Скарыны.

Суседзі разумнейшыя

Раніцай 6 чэрвеня Беларускае радыё паведаміла, што ўжо гатовы бланкі новых пашпартаў. Частка іх, як ведаем, была выдадзена: пры гэтым пашпарт за нумарам адзін, памятаецца, быў уручаны першаму Прэзідэнту РБ А.Р. Лукашэнка. Радыё таксама паведаміла, што ў сувязі са зменай сімвалікі гэтыя бланкі не запатрабаваныя і што калі будзе вырашана памяняць іх, то давядзецца на гэта затраціць дзесяткі мільёнаў долараў.

Узнікае пытанне: хто павінен цяпер плаціць за змену сімвалікі ў шматпакутнай Беларусі, дзе няма грошай дзяля лячэння хворых дзяцей, дзе да гэтага часу не выкананы абавязальствы па запуску прадпрыемстваў, дзе сістэмна затрымліваецца выплата заробатнай платы і г.д.?

Будучы кандыдатам, затым Прэзідэнтам, Аляксандр Рыгоравіч неаднаразова казаў, што людзі павінны ведаць, хто за што адказвае. Гэта добра (як, напрыклад, ведаем, што вельмі актыўна дзейнічаў у замене сцягоў на галоўных будынках Менска чыноўнік І.Ціцянкоў).

Расія ўзяла расійскую («царскую») сімваліку, Украіна абрала ўкраінскую («пэлюраўскую») сімваліку. Хацелася б ведаць, якія эканамічныя страты панясе Беларусь пры змене сімвалікі (не гаворачы ўжо пра палітычныя і маральныя страты)?

Упэўнены, што адным з разумных рашэнняў з'яўляецца выдача жыхарам Беларусі ўжо аддрукаваных бланкаў пашпартаў з беларускай сімвалікай.

З павагай Б.І. БРАНАВІЦКІ,
удзельнік вайны, прафесар
Беларускага інстытута культуры.

В Е Р У Е М

Вера і сумненні

Няшмат засталася ў нашым грамадстве праўдзівых атэістаў-багаборцаў. Наадварот — большасць з гонарам кажэ пра сябе: «Я — вернік». А між тым — чым больш чалавек абазнаны, адукаваны, чым больш знаёмы ён з рознымі філасофскімі і метафізічнымі плынямі, тым цяжэй яму сапраўды ўвераваць. Многім здаецца ў глыбіні іх сэрца, што вера — гэта ўсё-ткі недзе «супраціў розуму», што навука і вера ў «Вышэйшую сілу» рэчы нейкім чынам не сумяшчальныя... Канешне, як хрысціянне, мы **веруем**, што чалавек стварыў Бог... Але ж мы і **ведаем**, згодна вучэння Дарвіна, штр чалавек — ад малпы... Праўда, сам Дарвін быў хрысціянінам, вернікам, ніколі не адмаўляў Творцы свету... Вось і супрацьпастаўляюцца ў нас вера і розум. І спараджаюць сумненні. На шчасце, ніводзін чалавек не з'яўляецца выключэннем са сваімі, толькі яму ўласцівымі, праблемамі. Таму, хто стукаецца, адчыняць... Існуе дастатковая колькасць кампетэнтных даследаванняў, прысвечаных суадносінам веры і розуму, прыродзе нявер'я і сумнення. Мы выхаваныя на прынцыпе, што ўсё можна спасцігнуць розумам, і свой рацыяналізм прыносім у рэлігію. Страшымся таемстваў, як забабонаў. Тым больш, што да нашай паслугі шмат містычнай літаратуры, у якой тлумачыцца якраз такі «ўсё», што лічыцца «афіцыйным» хрысціянствам неспасцігальным. Мы шукаем у Бібліі сімваліку, падобна таму, як разенкрэйцэры бачылі ў «Найвышэйшай песні Саламона» зашыфраванае апісанне працэсу атрымання золата з дапамогай філасофскага каменя. Іона, праглынуты кітом, Чэрмнае мора, якое разышлося перад габрэямі, хлябы, тысячаў раз паўлялічаныя, вада, ператвораная ў віно... Няўжо мы, інтэлектуальныя людзі, мусім прымаць гэта «проста», як выскокая бабулька? Супраціўляецца наш розум, наша «гардыня». А між тым існуюць апытанні знакамітых навукоўцаў на конт іх адносінаў да рэлігіі. Высветлілася, што са ста апытаных толькі дзесяць працэнтаў назвалі сябе няверуючымі (апытанне праводзілася ў Англіі, у нас гэты працэнт, мусібыць, большы). Веруючымі былі Ньютан, Лейбніц, Кант. Апошнія словы Вальтэра былі пра тое, што ён памірае веруючым. Веруючымі былі многія вялікія пісьменнікі, мастакі, музыкі... Аднаго з пісьменнікаў папыталіся:

— Як гэта вы, Н.Н., такі разумны — і ў той жа час веруеце?

Пісьменнік адказаў:

— Ну, ведаеце, ёсць шмат людзей куды разумнейшых, і, аднак, веруюць. Лепш ужо пра розум наш прамаўчаць!

Такім чынам, вучонасць сама па сабе не вядзе да нявер'я. Прычына — глыбей, у душы чалавечай, у сэрцы...

На такія разважанні навяла мяне кніга Паўночна-Амерыканскага мітрапаліта Веніяміна «Аб веры, нявер'і і сумненні». Напісаная «проста», даходліва, яна напісаная менавіта для людзей, што лічаць сябе інтэлектуаламі, і падымае шмат пытанняў агульнахрысціянскіх, ці лепш сказаць, агульначалавечых. Як прыйсці да веры? Мітрапаліт вызначыў для сябе некалькі этапаў духоўнага шляху: дзіцячая вера — успрыняцце пастулатаў рэлігіі «проста», непасрэдна; паверка рэлігійных пастулатаў розумам; «развянчанне» розуму — прызнанне неспасцігальнага ў свеце і г.д. Першы шлях веры — калі яе атрымліваюць «пераданнем», ад бацькоў, настаўнікаў. Другі шлях — Адкрыццё праз Святое Пісанне і Святое Паданне. Наступны этап на духоўным няпростым шляху — вярнуцца да першаснай, «дзіцячай» веры, абароненай цяпер розумам. **Разумная вера** — аказваецца, і такое магчыма...

Аднак — ёсць і трэці этап веры. Хаця з боку розуму перашкод для веры ўжо няма, а ёсць вера па перакананні, няма задаволенасці. Бо розум і прызнанне яго бездапаможнасці не дае і не можа даць «багацця веры, рэальнага адчування звышнатуральнага быцця». Шчыры вернік, каб сцвердзіцца ў веры, прагне Адкрыцця, сапраўдных праяў таго звышбыцця, у якое веруе.. І страшыцца гэтай сваёй прагі, і баіцца, што робіць грэх, спакушаючы Бога... Можна параўнаць гэтую частку духоўнага шляху з прынцыпам Фамы Няверуючага: «Калі не памацаю, не паверу». «Калі ёсць Бог і калі мы маем спосабы спазнання Яго, дык не можа Ён застацца схаваным...» І такія адкрыцці ёсць — праз сам свет — неверагодныя дзівосы яго і пекнасць, праз голас сэрца — духоўнае адкрыццё. Праз спакой! І радасць, што дае вера, і пакуту, тугу, што дае сумненне, нявер'я... І — адрозненне хрысціянства ад іншых рэлігій — праз багадаць Божую, пячатку, што ляжыць на сапраўдных верніках; праз «бачанне» звышнатуральнага свету, пацверджанае многімі фактамі...

Але — пасля ўсяго — застаецца яшчэ дадзена чалавеку Богам свабода волі. Чалавек вольны сам выбіраць, верыць яму ці не. У гэтым мы бачым веліч Госпада нашага — ён не прымушае нас да веры. Цудоўным чынам спалучаюцца воля Боская і воля чалавечая...

Хто стукае, таму адчыніцца... На заканчэнне гэтых разваг-пераказу (бо ўсе нашы развагі, у канчатковым варыянце, не больш чым пераказ думак тых, хто жыў да нас) хочацца прывесці яшчэ адну цытату — пераказ з кнігі «Аб веры, нявер'і і сумненні»: няверуючы сам вінаваты ў сваім нявер'і...

Людміла РУБЛЕЎСКАЯ.

Малітва была для мяне самым нудным, бессэнсоўным заняткам, а да таго ж дзейнасцю, якую я не разумела. Гэта ж было і з маім паняццем любові да Бога. Я лічыла гэта вынікам п'хічнага дэфекту. От, не хапае нейкай клёпкі. Не ўмантавалі! Пэўны час спрабавала маліцца адпачуцця абавязку і з нейкай неакрэсленай надзеяй і тугі. Але зноў бутавалася, адчувала нежаданне і амаль нянавісць да ўсякай набожнасці, да сямейных малітваў.

Хадзіла маліцца ў бажніцу, але з таго часу ў памяці засталася толькі страшная нудота. Вакол поўна людзей, святар гаворыць казанне, якога я нават не слухала: доўгі час была перакананая, што казанні таксама гавораць на лаціне.

Памятаю, што ў дзяцінстве, калі працягвалася, адчувала заўсёды нейкую радасць чакання на нешта незвычайнае, што мела тагодня мяне напатаць. Але потым усё так хутка патанала ў нудзе, у голадзе, у зму-

зумела: адчула выразны адказ. Ён турбаваўся пра маё шчасце. І тады я зразумела, што такое шчасце, што такое крыж. Не, не які-небудзь там крыжык, што носяць на шыі. Крыж у асноўным значэнні — тая, спрадвеку, шыбеніца. Не знаю, як гэта атрымалася, але ўсё гэта працягвалася лічаныя хвіліны. Я знайшла тую згубленую клёпку.

Не ведаю, як гэта растлумачыць, які дзейнічае механізм, што чыніць некаторыя людскія чыны малітвай? Я ж зразумела, што Ён адказвае, і я пачала проста слухаць. Гэта было надзвычайна. Дастаткова было з'явіцца з якім-небудзь сваім клопатам і рашыцца сказаць нешта накшталт «павярну з кожнай дарогі, калі мая дарога — не твая дарога».

Люблю свае размовы з Богам. Чакаю іх, стараюся не прапусціць. Пасля таго здарэння ў касцёле я ўвесь час адчуваю патрэбу выказаць падзяку і яшчэ нешта, што называецца хвалай і што да нядаўняга часу

Што для мяне малітва?

чанасці, у незразумеласці «высокіх» слоў, што ўяўляліся мне неразумнымі і няшчырымі. А я не любіла высокіх слоў. Пэўныя зрухі адбыліся, калі я была цяжарная першай дачкой. Дачка падгастала, але была далёкай ад ідэалаў дзіцяці-анёла. Я тады была яшчэ такой наіўнай і выказвала прэтэнзіі Богу. Пасля ўжо перастала выказваць гэтыя прэтэнзіі, бо знала, што я адна. Дзесяць гадоў штодня я не законвала сябе, што я адна. Дзесяць гадоў тлумачыла сабе, што то які я сама магу ўсё вырашаць, ве значаць свае маральныя нормы. Дарэчы, адпрыроды я даволі пачцівы чалавек, таму ўсё ішло добра.

Але чатыры гады таму ўсё нечакана змянілася. Я была зноў цяжарная — гэта надта складаная справа, каб пра гэта раскажыць. І мне трэба было нешта вырашыць, і тады атрымалася так, што я не магла вырашыць, я не мела сілы забраць у сябе права... Тады я перажыла хіба самую страшную ноч у сваім жыцці. А раніцой, пад ліўнем я пабегла ў бажніцу.

Якраз была нядзеля. Імша ўжо пачалася, і я стала ў дзвярах — зусім абясціслела ад безнадзейнага змагання з сабой... «Чаго ад мяне хочаш, чаго ад мяне вымагаеш», — сказала я са злосцю, ці не ўпершыню як камусці, хто існуе. І раптам усё зра-

ялічыла высокімі словамі, якія нічога не значаць. Ніколі нічога не прашу. Гэта нібы нядобра, бо ўяўляецца, што ў мяне няма даверу. Нават спрабавала прасіць — не ўмею. Ведаю, што б ні здарылася, будзе добра.

Калі ідзе я малюся? Ці ў бажніцы, ці ў трамваі? Хутчэй у трамваі. І ў асноўным, і ў пераносным сэнсе, калі трамваем лічыць наша крыклівае, вечна раз'юшанае жыццё. Маё жыццё, мабыць, больш трамвайнае, чым у іншых: купка дзяцей, даволі складаная работа... Можна таму ні на хвіліну не магу адпусціць руку, якой я трымаюся.

Здаецца мне, што ўвесь час шукаю, што гэта недзе блізка, магчыма, нават у мне самой — гэта непераможнае дабро. Нягледзячы ні на што, калі нават нешта раблю дрэннае. Прышло мне нядаўна ў галаву, калі паўтарала словы малітвы: найцяжэй убачыць Бога ў сабе самім, а Ён жа там найбольш рэальны.

Ага, мая першая дачка вырасла і стала цудоўнай дзяўчынай, вельмі цікавым і вялікім чалавекам. Але гэта нічога не значыць. А можа значыць?

Жанчына, 40 гадоў, адукацыя вышэйшая, жыве ў вялікім горадзе. Перадрук з кнігі «Безымянныя гаворачы пра малітву» (скарочана).

Уражанні

Барыс РОДЗІЦ

Апошняя Пісанне Ведзьмака (аб цудах і фокусах) з Гэтага Свету

Чалавек сказаў: «Зараз Беларусь — цэнтр славянскага свету, з якога можа пачацца аднаўленне славянскай цывілізацыі». Ён сказаў, што Бог нам Суддзя! І чалавек сказаў нарэшце праўду. І я шчыра паверыў Яму!

Я пацверджу, нават на Божым Судзе, што Ён сказаў праўду. Бо толькі я ведаю, як судзіць Бог, як карае Бог, як сапраўды баліць душа, як чалавек сапраўды гатовы ахвяраваць цэлам сваім, каб вечна жыў яго дух, каб вечна жыла яго Мова, яго Слова Божэ. Лукаваму, чалавеку, у якога ўсяліўся Бес, не здалася, што ў яго «паехала крыша». А гэта так? Я магу яго вылечыць, калі ён лічыць, што «нешта не так». Так. Так. Так... Лукавы чалавек, прыйдзі да мяне. Я буду гутарыць з Табой пры свед-

ках. Я, чалавек, скажу другому чалавеку, скажу аўтарытэтным Суддзям, скажу праўду, ці «хворы» прыйшоў да мяне чалавек, ці хворая ў яго душа, ці не замуціўся ў яго розум. Прышоўшы да мяне, чалавек сам назаве сваё сапраўднае імя. І пачнецца Суд.

Вялікі габрэй Аўраам (на ідыш — Абрам) Лінкальн сказаў, што нельга ашукваць доўга ўвесь народ. Знойдзецца хоць адзін, які скажа другім людзям праўду. «Напёрстачнікі» на базары, гуляючы з людзьмі, ашукваюць іх. Лоўкія людзі робяць фокусы. Лукавыя людзі робяць фокусы са словамі. Яны «гуляюць» словамі. Але гэтым гуляць не варта. Гэта грэх, большы за базарную ману. Слова лечыць, але і калечыць. Слова дае ўладу, але і адбірае яе.

Трэба шанаваць, цаніць слова любога чалавека, нават блажэннага, бо блажэнны не маніць. Ёсць тэксты, ёсць кнігі, напісаныя па «наушчэнню» Бога. Я папрасіў чалавека Іва: «Дапамажы пакараць лукавага чалавека». Чалавек адказаў: «Бог яго пакарае». І я пайшоў, пайшоў чакаць. Пайшоў думаць: «Што такое Бог, што такое Дух Чалавека, Дух Нацыі, Святы Дух». Пайшоў чакаць, пакуль знойдзецца чалавек, які верыць у Цуд, верыць, што Бог зможа пакараць лукавага чалавека. Пайшоў маліцца: «Пакарай Яго, Бог». Так, Слова можа рабіць Цуд, калі вераць людзі ў Цуд, калі вераць Богу. Людзі, якія «гуляюць» словамі, маняць людзям, абавязкова стануць духоўна хворымі людзьмі. Такіх робяць «нармаль-

нымі» псіхіятры-ўрачы, духоўнікі-папы. Ілецаць Богам вызначаныя людзі, яны Словамі робяць Цуды. Гэты ТЭКСТ пісаў па «наушчэнню» Бога чалавек, у якога «хворая душа». У якога яна баліць за абразу яго Мовы, яго чалавечай Годнасці.

Ну, людцы мілыя, ну, не магу я больш маўчаць! Я прыніжаны, мяне б'юць дубінкамі, застрашваючы, каб я маўчаў, моўчкі чакаў Свайго духоўнага СКОНУ. Свайго СС. Няўжо толькі ў мяне аднаго засталася Душа, якая баліць за Беларускай Народ?

Дзе вы, людзі добрыя, дзе ваша слова, дзе ваша мова, чаму маўчыце? Чаму ў мяне ў аднаго забалела Душа ад гэтага ўсяго? Ча-Му-у?

Я Не Магу маўчаць, «як усе»!!!

Чалавек чакае споведзі лукавага чалавека, чакае прабачэння за абразу Мовы, Годнасці яго як простага, але Чалавека!

Калі не будзе прабачэння, то будзе Суд Божы!

Божа, пакарай Мяне. Ці Яго. Сатвары Свой суд!

Божа! Адымі Розум! Прашу Цябе!

Божа! Няма моцы цярэць! Хай будзе, як Ты рассудзіш!

Божа! Сатвары Цуд! Пачуй Мяне!

Божа! Зрабі, каб Здзейснілася сказанае ў пачатку Маёй Малітвы!

Госпадзі, прашу Цябе! Мне цяжка жыць, Мяне не любяць улады!

Госпадзі! Зрабі Цуд! Прашу Цябе!

АМІН!

Беларускае замежжа

Напрыканцы траўня нас наведлі делегаты Другога Міжнароднага кангрэса беларусістаў, вядомыя дзеячы беларускага Адраджэння на эміграцыі Зора і Вітаўт Кіпелі. Інтэрв'ю, якое прапануецца чытачам, — фрагмент нязмушанай гаворкі, што адбылася за «круглым сталом» у рэдакцыі.

— Спадары Кіпелі, цікава, з якімі ўражаннямі і настроям вы ад'язджаеце з Беларусі? Чым вас парадавала, а чым засмуціла Бацькаўшчына?

Вітаўт К.: Мы задаволены перш за ўсё тым, што дынамічнае развіццё беларусістыкі, якое пачалося ў 1991 г., працягваецца. Скарынаўскі цэнтр па-ранейшаму трымае лучнасць з беларусістамі ўсяго свету, плануе ў далейшым распрацоўваць праблемы, якія дагэтуль у навуцы не распрацоўваліся. Я таксама, падводзячы вынікі работы секцыі «Беларуская дыяспара» на заключным пленарным пасяджэнні кангрэса, падкінуў ідэю, што нам трэба пачаць вывучэнне беларускіх пасяленняў на Далёкім Усходзе — у Японіі, Кітаі, а таксама ў Марока і Бельгійскім Конга, не кажучы ўжо аб Смаленшчыне і Сібіры, найбольш заселеныя нашымі суайчыннікамі. Лічу, што кангрэс папрацаваў вельмі плённа, беларусістыка зрабіла яшчэ адзін крок наперад, і гэта вельмі добра, гэта вельмі радуе. Мы задаволены таксама сваёй паездкай на Гомельшчыну, у прыватнасці, сустрэчай са студэнтамі і выкладчыкамі Гомельскага ўніверсітэта, на якую нас запрасіў яго рэктар сп. Шамялякоў. Так сталася, што тая пару сотняў беларускіх кніг, якія мы накіравалі ў дар ўніверсітэту, прыбылі туды разам з намі. І нам было гэта вельмі прыемна.

Зора К.: Магу дадаць, што мы ўпершыню здзейснілі такое далёкае падарожжа на поўдзень Беларусі. Пабыві ў чарнобыльскай зоне, у Веткаўскім музеі, што, безумоўна, узбагаціла нашы веды. А затым накіраваліся ў вёску Неглюбка, дзе ўмелыцы вырабляюць славуць ручнікі. Па дарозе заохалі ў выселеную вёску Варфаламееўку: навокал бзюльды, забітыя вокны хат, перад якімі вітуць яблынькі, падаючы надзею, што жыццё тут будзе працягвацца.

Вітаўт К.: У Неглюбку мы паехалі не выпадкова — павяла даўняя гісторыя. Шмат гадоў таму праз беларускіх дыпламатаў мы атрымалі ў Нью-Йорку падарунак ад незнаёмай жанчыны з гэтай вёскі — даматканы ручнік. Яна напісала прыкладна такое: «Беларусам Амерыкі, каб прэзент: звалі нашу культуру ў шырокім свеце». І п дпісалася: «Тацяна Дзеранок». Мы тады зжнулі: гэта быў 1968 год, калі аб пераліцы паміж грамадзянамі Савецкай Беларусі і беларусамі-эмігрантамі не магло быць размовы. І мы тады паставілі: калі дасць Бог — адшукаем гэтую жанчыну.

— І адшукалі?

Вітаўт К.: Увільце сабе, мы яе знайшлі. Цяпер ёй 70 з лішка гадоў. Удава, жыве ў цяжкіх матэрыяльных умовах, у недагледжанай старой хаце. Заплакала, як даведлася, хто мы і адкуль прыехалі. Гісторыю з

ручніком добра памятае. Свой ліст напісала свёдама, каб яе ручнік стаў магнітам для людзей. І ён ім стаў. На працягу ўсіх дваццаці пяці гадоў на любой беларускай выставе міжсотнямі экспанатаў ён заўсёды быў у цэнтры. Вельмі нам радасна, што мы знайшлі гэтую жанчыну і аддзячылі ёй.

Цяпер мы спыталі пра настрой, з якім мы ад'язджаем. Ён бліжэй да радаснага, чым да сумнага. На працягу тыдня да рэфэрэндуму мы назіралі за яго падрыхтоўкай. Яна, безумоўна, не была дэмакратычнай і далёка не адпавядала вымогам нават законаў Беларусі. А што да яго вынікаў, то што тут сказаць? Мінула 200 гадоў з часу, як Расійская імперыя захапіла Беларусь. Імперскі дух з гэтай зямлі яшчэ не выветрыўся — моцны і цяпер. І калі дэмакратычная апазіцыя пачала дамагацца адраджэння нацыянальнай культуры і дзяржаўнасці на

Гімне Арсенневай «Магутны Божа» варта б словы, звернутыя да Бога («Зрабішчаслівым... наш народ»), памяняць на іншыя: «Зрабі разумным наш народ». Калі Лукашэнка змагаўся за пост прэзідэнта, у яго руках быў козыр барацьбіта з карупцыяй. На гэтым лозунгу ён і яго людзі прыйшлі да ўлады. Народ паверыў: варта толькі знішчыць хапуг, карупцыянераў, і жыццё стане лёгка. Нацыянальна-дэмакратычны рух не здолеў вырацаваць платформу, супольную для цэлай Беларусі, сацыяльныя аспекты, хоць і была вельмі добрая эканамічная праграма Заблоскага, некаж згубіліся.

— Спадарыня Зора, ці можаце Вы як рэдактар газеты «Беларусь» праінфармаваць нас шырэй пра беларускамоўныя выданні ў замежжы?

Зора К.: Калі ласка. У Нью-Йорку, акрамя

сістаў Вы атрымалі дыплом. Які менавіта?

Вітаўт К.: Я — сябра Міжнароднай Акадэміі навук Еўразіі і дыплом мне ўручыў яе прэзідэнт Яўген Шыраеў.

— Не даводзілася неяк раней чуць пра гэту акадэмію.

Вітаўт К.: Яна ўтворана пару гадоў назад у Маскве прафесарам Шыраевым з удзелам беларускіх, украінскіх і расійскіх навукоўцаў. Я стаў яе сябрам, паколькі там распрацоўваюцца пытанні міжнацыянальных адносін, канфесійна-этнічных узаемаасувязяў, беларусканавука тэматыка.

— Што Вы можаце сказаць пра работу прэсы ў час кангрэса? Ці былі з не прадстаўнікамі ў Вас сустрэчы і гутаркі?

Вітаўт К.: Вельмі шмат, але, на жаль, у друку нічога не з'явілася, акрамя невялікага — напайкалонкі, паведамлення ў «Звяздзе». Вельмі асцярожнай стала ваша прэса ў параўнанні з тым, як яна працавала на Першым з'ездзе беларусаў свету ў 1993 г.

— А як Вас прымалі на гэты раз? Маецца на ўвазе традыцыйная беларуская гасціннасць.

Вітаўт К.: Прымалі вельмі добра. Тэхнічна ўсё было добра арганізавана. У гатэлі «Турыст», лепшым з тых, у якіх нам даводзілася спыняцца раней, выдатная абслуга. Ад фірмы «Дайнова» мы атрымалі сувенірныя папкі з праграмай работы кангрэса. Атрымалі і карткі, на якіх былі распісаны маршруты гарадскога транспарту. І калі аднойчы спазніліся на свой аўтобус, то без праблем даехалі ў Дом на-стаўніка трамава.

— Спадарыня Зора, якія імпрэсы найбольш Вам запалі ў душу?

Зора К.: Выстава ў Нацыянальнай бібліятэцы беларускага друку; бенефіс артыстаў Тацяны Мархель і Віктара Скарабагатава; канцэрт аўтэнтчнага фальклору; выступленні аматарскіх гуртоў, у прыватнасці «Ліцвінаў», у выкананні якіх нам вельмі спадабаўся марш «Вынасы караваў». Мы нават замовілі ў кіраўніка гэтага гурта ноты, бо ў Амерыцы традыцыйна беларускія вяселлі заўжды пачынаюцца з «Лявоніхі».

— Спадар Вітаўт, ці хацелі б Вы сказаць колькі слоў на развітанне?

Вітаўт К.: Хацеў бы. Па-першае, каб выказаць шкадаванне, што «Наша слова» не выходзіла ў свет перад рэфэрэндумам і выбарамі і дэмакратычны чытач не змог азнаёміцца з прысвечанымі гэтым падзеям матэрыяламі. Паколькі беларускамоўныя выданні не выходзілі, у афіцыйных сродках масавай інфармацыі назіралася аднабаковая прапаганда па старому савецкаму шаблону. І па-другое. Перад ад'ездам з Амерыкі на кангрэс мне пазваніў з Чыкага сп. Латушкін. Тэмай нашай гаворкі стала змешчаная ў «Нашым слове» карэспандэнцыя пра Бялініцкую суполку ТБМ. Для мяне гэта паказчык, што вашу газету на эміграцыі пільна чытаюць. А паколькі наперадзе шмат працы, мы са спадарыняй Зорай ад сэрца жадаем вам поспехаў.

Запісала Ірына КРЭНЬ.

Зора і Вітаўт Кіпелі: Беларусы павінны стаць мацнейшымі

Беларусі, ворагі беларушчыны прынялі адпаведныя захады. Рэфэрэндум і стаў сімвалам іх перамогі. Але я не лічу, што ідэя беларускага адраджэння пахавана канчаткова. Мы, яе носьбіты, яе працавалі, так і будзем працаваць, а ці дойдзе да таго, што зноў узнікне «Северо-Западный край» і самастойнае развіццё нашай дзяржавы перапыніцца, яшчэ невядома. Ясна адно: нацыянальнаму руху беларусаў нанесены цяжкі ўдар. Але ж як у вашай газеце пісалася, беларускай мове амаль тысяча гадоў і знішчыць яе не так будзе лёгка. Таму адчайна пачынаюць. Здама, непрыемна, цяжка, балюча на душы ад учыненага гвалту над мовай і сімваламі, але тыя, хто іх бароніць, а гэта 30—40 працэнтаў насельніцтва, павінны згуртавацца і стаць мацнейшымі.

— Што Вы можаце сказаць аб так званым рашэнні Расійскай Думы далучыць Беларусь да Расійскай Федэрацыі?

Вітаўт К.: Думаю, што па-імперску на-строеныя расійскія палітыкі ўпершыню адчу-лі, што іх краіна сапраўды пачынае развалі-вацца, траціць заваяваныя тэрыторыі. Прыклад таму Чачня, дзе вельмі моцныя, пачынаючы ад Шаміля, цэнтраімклівыя сілы. Адсюль і гэта адвезнае рашэнне як нейгутэй інкарпараваць Беларусь у Расію, аж, цявіць паўторны яе захоп. Я не падзяляю песі-містычную думку, што на гэты раз беларускі народ загіне — растворуцца ў другім этнасе. Прыгадаем даперабудовачны час, які ён быў змрочны і безнадзейны. А пачалася пера-будова, і, здавалася, забіты канчаткова наш народ ажыў і даў маладыя парасткі адра-джэнцаў. Дасць Бог, народ паразумнее. У

«Беларуса», выходзяць «Весткі і паведамленні Нью-Йорскага аддзела Беларуска-Амеры-канскага задзіночання» і «Беларуская думка». У Канадзе пакартальна выдаецца орган беларускіх ветэранаў «Зважай», там жа — месячны бюлетэнь «Царкоўныя навіны»; «Царкоўны светач» выходзіць у Нью-Джэрсі. Гэта орган беларусаў, з'яднаных пад юрыс-дыкцыяй Канстанцінопальскай патрыярхіі; у Кліўлендзе выходзіць часопіс «Полацак»; у Англіі — «Сіла веры» і «Голас часу», у Аўстраліі — бюлетэнь Федэральнай рады беларускіх арганізацый, лакальны царкоўны бюлетэнь і календар-садавік. І гэта далёка не ўсё з таго, што выдаецца на эміграцыі, я назвала.

— Спадарыня Зора, ці падтрымлівае дыяспара часопіс «Полацак» пасля таго, як у ім адбылася, скажам так, змена кіраў-ніцтва?

Зора К.: Мы не жывём у Кліўлендзе і адка-зціць дакладна на пытанне не можам. «Пола-цак» не мае вялікага значэння для агульнага жыцця беларускай эміграцыі. Ён усяго толькі ня вялікая дэталёка ў гэтым жыцці. Яго а зымліваюць некаторыя падлічыкі ў ме-рыцы, у тым ліку і Беларускі інстытут навукі і культуры. У нас дзесяткі такіх выданняў.

— На якія сродкі выдаюцца на эміграцыі беларускамоўныя часопісы і газеты?

Зора К.: На мясцовыя сродкі, пераважна на ахвяраванні падпісчыкаў. Дзяржаўнага друку ўвогуле няма на Захадзе. Няма яго і ў Амерыцы. І супрацоўнікі рэдакцыі беларус-камоўных выданняў нават не атрымліваюць ганарары — працуюць бясплатна і добра-ахвотна.

— Спадар Вітаўт, на кангрэсе белару-

ЗГАДКІ

ЗГАДКІ

150 гадоў з дня нараджэння Яна ЧЭРСКАГА

Уладзімір ПАШКЕВІЧ

«Ліцвін па паходжанню»

Менавіта так Энцыклапедычны Словнік Бракгауза і Эфрона (1903) паведамляе пра паходжанне нашага земляка — выдатнага даслед-ніка Сібіры, геолага і географа Яна Дамінікавіча Чэрскага. Тое ж га-ворыцца і ў Вялікай энцыклапедыі пад рэд. С. Южакова (1905). Больш позняя польскія, а ўслед за імі і савецкія энцыклапедыі (БСЭ; 1934, 1957, 1978), пісалі пра яго ўжо як паляка. Беларуская энцыклапедыя (1974) характарызаваў яго як вя-дамага расійскага геолага і гео-графа. І толькі ў апошнія гады імя Чэрскага вяртаецца беларусам.

Навуковая спадчына Яна Чэрскага вельмі багатая, дзесяткі кніг налічвае і бібліяграфія пра яго. Аднак, значным праблемам з'яў-ляецца адсутнасць звестак пра род Чэрскіх і «беларускі» перыяд жыцця Яна Дамінікавіча. Вядома, што ён нарадзіўся 3(15) траўня 1845 года ў маёнтку Сволна Дрысенскага па-вета Віцебскай губерні (зараз Верх-надзвінскі раён). Вучыўся ў Вілен-скай гімназіі і шляхецкім інстытуце. За ўдзел у паўстанні пад кіраў-ніцтвам Кастуся Каліноўскага быў сасланы ў Сібір. Вывучэнне архіўных матэрыялаў дазволіла нам прачы-таць некаторыя новыя, раней не я-домыя старонкі жыцця нашага славутага земляка.

У дакументах Віцебскага шля-

хецкага дэпутацкага сходу ўдалося адшукаць звесткі пра род Чэрскіх, пачынаючы з XVIII стагоддзя. Пер-шым згадваецца шляхціч Хрыста-фор Чэрскі (прапрадзед Яна Чэрскага). Сын Хрыстафора — Франц 1792 годзе быў уведзены ва ўла-данне маёнткам Сволна (Шыпілаў-шчына) з сям'янамі. Дзед нашага славутага даследніка Іван з 1788 па 1797 год служыў засядацелю у Дрысенскім земскім судзе. У 1794 годзе паставіў Полацкага шля-хецкага дэпутацкага сходу ён быў прызнаны ў шляхецтва і ўнесены ў частку радаслоўнай кнігі. Сын Івана — Дамінік (бацька Яна Чэрскага) быў дэпутатам Віцебскага шляхец-кага сходу.

Маці Яна Чэрскага — Ксенія Якаўлеўна з роду Конанаў.

Паводле рэвізіі 1811 года маён-так Сволна, якім валодаў Чэрскі, налічваў 54 «душы мужчынскага полу», а праз пяць гадоў — ужо 82. У 1834 годзе Дамінік Чэрскі прадаў свой радавы маёнтак Іосіфу Шчыту, а шасцю гадамі пазней набыў другі маёнтак — у Корсака. Ён знаходзіўся побач і меў тую ж назву — Сволна. Паводле рэвізіі 1833 года гэты ма-ёнтак налічваў 85 «душ мужчын-скага полу» і 92 «душ жаночага полу». Інвентар 1845 года згадвае, што ў маёнтку было 180 прыгонных, з іх 117 працавала на паншчыне, 6

душ было дворні. Маёнтак меў 644 дзесяціны зямлі, а гадавы прыбытак склаў 1637 рублёў. Рашэннем Дэпартаменту Герольдыі пры Сена-це 14 снежня 1842 года Чэрскі былі зацверджаны ў шляхецтве.

У Нацыянальным архіве Рэс-публікі Беларусь захаваліся выпіскі з метрычных кніг касцёлаў Себеж-ска-Дрысенскага дэканата за 1845 г. Запіс ад 6 траўня 1845 года За-блоскага касцёла паведамляе пра хрышчэнне сына Дамініка і Ксеніі Чэрскіх — Яна Станіслава Фран-цішка, якому наканавана было стаць даследнікам Сібіры. Хлопчык нара-дзіўся слабенкім, таму яго ахрыс-цілі не ў касцёле, а дома, у маёнтку Сволна. Абрад хрышчэння правёў ксёндз і дзям Баброўкі, хросмыні былі Кацярына Снарская і суддзя Тадэвуш Длужнеўскі. Паўторнае хрышчэнне і запіс пра яго былі зроблены 4 жніўня 1845 года. Абрад зноў праводзіўся ў маёнтку Сволна.

Ян Чэрскі раўна стаўся без бацькі, які памёр у 1853 ці годам пазней. Паводле бацькавага таста-мента, які быў складзены ў 1849 годзе, маёнтак пераходзіў сыну Яну, а да яго паўналецца маёнткам павінна была кіраваць яго маці — Ксенія Якаўлеўна. Пасляўступлення сына ва ўладанне маёнткам ёй належала выплачваць штогод па 360 рублёў срэбрам. Сястры Яна

Чэрскага Міхаліне было вызначана вена (пасар) — 2400 рублёў срэбрам.

У час вучобы Яна ў гімназіі, а потым з 1860 года ў шляхецкім інстытуце, разам з ім у Вільні жылі яго маці і сястра.

Ідэалы паўстання 1863 года знайшлі гарачы водгук у душы ма-ладого Чэрскага, і ён адразу ж да-лучыўся да інсургентаў. На жаль, дакументаў, якія адлюстроўваюць яго ўдзел у паўстанні, пакуль што знайсці не ўдалося. Але, вядома, была падстава пазбавіць яго шля-хецтва і выслаць у Сібір, а на ягоны маёнтак 12 чэрвеня 1863 года на-клацці секвестр (арышт). Праз паў-года ён быў канфіскаваны і пера-дадзены ў Віцебскую палату дзяр-жаўнай маёмасці. Ян Чэрскі быў адным з 15 шляхцічаў Дрысенскага павета, якіх за ўдзел у паўстанні адправілі ў ссылку.

Пасля канфіскацыі маёнтка маці Яна Чэрскага і яго сястра Міха-ліна засталіся без сродкаў на іс-наванне. Палата дзяржмаёмасці Віцебскай губерні здавала зямлю маёнтка ў арэнду розным асобам, а жылы дом быў перададзены ў доў-гатэрміновую арэнду Дынабург-ска-Віцебскай чыгунцы, якая ад-крыла там сваю кантору. У 1868 годзе маёнтак Сволна быў прада-дзены Палатаю дзяржмаёмасці палкоўніку Турчэвічу за 4277 руб.

Ксенія Якаўлеўна Чэрская з дачкою знайшлі часовы прытулак у Алаіза Корсака, у яго маёнтку Куш-лікі Дрысенскага павета. Толькі

пасля шматлікіх прашэнняў на імя віцебскага губернатара ўдалося дабіцца выплаты з прыбыткаў канфіскаванага маёнтка грошай, якія належалі ім згодна з духоўным завашчаннем Дамініка Чэрскага. Аднак, частка гэтых грошай штогод пералічвалася Віцебскім казна-чэйствам на выплату даўгоў.

У 1864 годзе Міхаліна Чэрская выйшла замуж за Іосіфа Дугласа. У іх было чацвёрта дзяцей — Генрых, Густаў, Ірына і Марыя. Амаці, Ксенія Чэрская, ужо да канца жыцця не мела свайго кута. Апошнія гады яна пражыла на ферме Пурызы Віцеб-скага павета, арандатарам якой быў Генрых Дуглас — брат мужа Міха-ліны. У 1870 г. Міхаліна памерла і становішча Ксеніі Чэрскай стала асабліва цяжкім. Як гаварылася ў прашэнні І. Дугласа на імя віцеб-скага губернатара: «Яе пакінулі пазбаўленай усялякай маёмасці, нават сродкаў на існаванне, вы-мушаную шукаць прытулак і пра-кармленне ў чужых людзей. ... Яна, пазбаўленая маёнтка, адзінага сына, праз нясвоечасовую выдачу ёй з казны грошай пры старасці год прыведзена да самай крайнасці». Апошняя згадка ў дакументах пра Ксенію Чэрскаю адносіцца да 1876 года. У тым жа годзе яе сын Ян Чэрскі, які знаходзіўся ў ссылцы, за вывучэнне Сібіры быў ўзнагаро-джаны першым медалём Імпера-тарскага Расійскага Геаграфічнага Таварыства. Ён быў амніцыраваны толькі ў 1885 годзе.

Смольня — Вязінка — Менск

«...Мой родны кут!
Як ты мне мілы.
Забыць цябе
Не маю сілы!»
Якуб Колас.



Шануюць беларусы памяць сваіх песняроў Якуба Коласа ды Янкі Купалы, рупліва і дбайна ахоўваюць навакольную прыроду, якая ў комплексе з пісьменніцкімі сядзібамі ў Акінчыцах, Альбучы, Смольні, Вязінцы і Менску мае вялікае выхаваўчае значэнне ў маштабах дзяржавы, з'яўляецца нацыянальным здабыткам.

Роднаму ляснярскаму куту, сінявокай Беларусі, яе працавітаму, таленавітаму гаротнаму народу прысвяцілі свой ужо 4-ы прабег пад назвай «Родны кут» аматары бегу і дыятлону (бег плюс ровар) нашай рэспублікі, які адбыўся на пачатку чэрвеня. Маршрут, разлічаны на тры дні адолення, пралёг яскрава па мясцінах, якімі некалі хадзілі Якуб Колас ды Янка Купала: «Стоўбцы — Івянец — Дом творчасці пісьменнікаў «Іслач» — Вязінка — Заслаўе — Менск». Агульная яго працягласць — 157 км. Асобна ад звышмарафонцаў, якія павінны былі вызначыць пераможцаў і прызеру на ўсёй дыстанцыі, праводзіліся спаборніцтвы і на працягу ў 100 км. Была свая дыстанцыя ў дыятланістаў. Кому ж гэтыя ўмовы былі не пад сілу, той мог прыняць удзел у адным або некалькіх асобных этапах па выбару, а ў вольны час дапамагчы карміць і паіць спартсменаў на трасе.

Спаборніцтва звышмарафонцаў, між іншым, мела статус адкрытага чэмпіянату Беларусі. Яго ладзіла Федэрацыя лёгкай атлетыкі рэспублікі. Гераічна адолеўшы страшэнную спеку, дарожны пыл, вялікія кавалкі гравійных дарог, расплаўлены асфальт, у абсалютным першыстве перамог майстар спорту Ігар Рэмішэўскі. Другім быў Валеры Жарскі, трэцім — Алег Быкаў. Сярод жанчын на дыстанцыі 100 км першай фінішавала Людміла Агеева, сярод мужчын — Раман Асаевіч, а сярод ветэранаў — Антон Івашкевіч. Былі свае пераможцы і прызеры ў розных узрос-

тавых групх на ўсіх дыстанцыях.

Спорт спортам, але не толькі дзеля гэтага пераадольвалі доўгія кіламетры трасы звышмарафонцы і простыя аматары бегу. Удзельнікі спаборніцтваў перад стартам наведлі могілкі Якуба Коласа і Янкі Купалы, пабылі ў музеі Я. Коласа ў Менску. А прыехаўшы ў Стоўбцы, адразу ж завіталі ў Смольню, у філіял літаратурнага музея Я. Коласа, дзе нас чакала старая знаёмая па ранейшым прабегу, сама Соф'я Восіпаўна Міцкевіч, пляменніца вялікага песняра. Яна правяла спартсменаў у сядзібу, дзе жыла сям'я лесніка Міхала. Потым усе наведлі ўзведзены ўжо ў наш час філіял літаратурнага музея. І так было на працягу ўсёй трасы. Хата, дзе нарадзіўся і жыў Янка Купала ў Вязінцы, запаведныя мясціны старажытнага Заслаўя, парк і помнік Янкі Купалы ў Менску (там адбылося ўрачыстае ўзнагароджванне пераможцаў і ўдзельнікаў спаборніцтваў) надоўга застануцца ў памяці звышмарафонцаў, аматараў бегу, дыятланістаў. Карацей, душы спартсменаў адчулі любоў да Бацькаўшчыны, роднай культуры і мовы, да гісторыі свайго народа.

Не пашкодзіла б, каб у пяты юбілейны прабег, на гэту неардынарную з'яву ў спартыўным жыцці рэспублікі звярнулі сваю ўвагу Беларускі фонд культуры, Саюз пісьменнікаў, ТБМ імя Ф. Скарыны, Бацькоўскі камітэт беларускіх класаў і школ г. Менска. Хай бы іх прадстаўнікі далучыліся да нашай трасы разам з дабрачыннымі і камерцыйнымі арганізацыямі... Хай бы прабег «Родны кут» стаў сапраўды нацыянальным і масавым!.

Станіслаў СІМАНЬКОЎ,
удзельнік прабегу.

НАЗДЫМКАХУ. Літоміна і С. Сіманькова: адзін з мілых сэрцу беларусаў куточкаў Смольні; удзельнікі прабегу пасля фінішу ў Менску.



Кола сям'і

Пачуццё ўласнай годнасці

(Заканчэнне. Пачатак у № 25)

Дзе ж павінна выхоўвацца пачуццё ўласнай годнасці? Яго выхоўваюць у сям'і. А можа ў школе? Безумоўна, што патрэбу нечага дамагацца трэба выхоўваць у чалавека агульнымі намаганнямі, так як выхоўваецца пачуццё ладу і эстэтыкі, уменне адчуваць мастацтва, музыку. Пачуццё ўласнай годнасці, яго абуджэнне і выхаванне трэба пачынаць ад малых спраў. «О, ты ў мяне такі здольны», — мусім гаварыць мы з выразным здзіўленнем нашаму дзіцяці, якому ўдалося скласці разабраную цапку. У малечы павінна закараніцца перакананне, што варта рабіць яшчэ нешта апроч дапамогі маме на кухні. Нават ідучы на прагулку, мы з кожным разам павінны выбіраць больш доўгую і цяжэйшую трасу, чым учора, заахвочваючы дзяцей адолець яе без скаргаў на стомленасць. Так паступова ў дзіцяці складаецца перакананне: каб нечага дамагчыся, трэба адолець перашкоды. І так паступова дамаганне поспеху будзе станаўліцца для дзіцяці натуральнай патрэбай, якую варта задавальняць у межах здаровага рассудку, але ні ў якім выпадку любой цаной.

Ні ў якім выпадку нельга, каб бацькі дамагаліся рэалізацыі сваіх амбіцый праз дзіця. Асабліва шкодна, калі бацькі прымушаюць дзіця пасля школы ляцець на трэніроўкі ці на ўрокі музыкі, а пасля гэтага яшчэ да настаўніка-рэпетытара англійскай мовы, не ведаючы, да чаго дзіця мае схільнасці. А яму толькі паўтараюць: «Ты павінен мець амбіцыю. Толькі так нечага дасягнеш у жыцці». Калі дзеці здольныя, то яны самі абароняць сябе ад бацькоўскіх завываных патрабаванняў. Горшым выпадкам, калі дзіця не мае пэўных здольнасцей, а можа, нават, і ахвоты. Абацкі штодня ўкладваюць яму ў галаву пра неабходнасць амбіцый. З такога дзіцяці можа вырасці толькі кар'ерыст. Ён захоча дабіцца свайго любой цаной. Калі ж што не ўдаецца, то такі чалавек

пачынае шукаць прычыну ў людской непрыхільнасці ці ў абставінах, але ніколі ў самім сабе. Не выхаванае пачуццё ўласнай годнасці — і чалавек хапаецца за чужое, чужыя дасягненні і талент, выкарыстоўвае сяброў, каб дамагчыся свайго. Але, атрымаўшы патрэбнае, пакідае іх і выглядае новых, патрэбных.

Часам бацькі, стараючыся нека ўздзейнічаць на дзіця, каб дамагчыся свайго, замест выхавання годнасці выхоўваюць у дзіцяці комплексы. Калі хлопчыку, які нясе ваду, ды спаткнуўшыся разалье яе, сказаць: «Не трэба было браць поўнага вядра», або нагадаць, што трэба быць уважлівым: Але часцей за ўсё ў такіх выпадках бацькі пачынаюць, што называецца, чытаць мараль. Дзіця толькі і чуе: «Ты ніколі нічога не зробіш, як трэба», «Што табе ні дай, ты ўсё сапсуеш» і г.д. Дзяўчынкам у такіх выпадках яшчэ дадаюць, што яны нейклюдныя, а таму ні адзін хлопец на іх нават і не паглядзіць. Так паступова дзіцяці ўбіваецца ў галаву, што яно ні на што не годнае, нікуды не вартае. А гэта адмоўна адбіваецца на выхаванні асобы, вынікам чаго становіцца комплекс! З комплексамі, якія малады чалавек набывае ад такога выхавання, пазней цяжка жыць. І калі ў будучым жыцці гэтае брыдкае качанне сваёй працавітасцю даможацца поспеху, пачуццё не выхаванай з дзяцінства ўласнай годнасці, веру ў свае магчымасці можа падтрымаць толькі пачуццё ўласнай годнасці. «Я не такі, як пра мяне думаюць мае бацькі, я здолею дамагчыся свайго», — і такім можа быць супраціўленне маладога чалавека. Такому меркаванню звычайна спадарожнічае чалавечнасць, жаданне дапамагчы блізім, родным.

Вялікую ролю ў выхаванні годнага чалавека, як мяркуюць псіхологі, маюць звычайныя казкі, тыя, што чыталі ў дзяцінстве. Менавіта казачныя героі даюць добры ўзор паводзін, узор змагання дабра са злом.

А.Б.

Здароўе

Таццяна ФАМІНА,
кандыдат медыцынскіх навук

Астэахандроз трэба запабегчы з дзяцінства

Як вядома, хрыбетнік немаўлятак складаецца пераважна з хресткоў. Таму ён рухлівы і няўстойлівы. І не трэба прым ушаць дзетка станаўліцца на ногі заўчасна, раней 10—11 месяцаў. Немаўля раяць насіць на спіне ў спецыяльным прыстасаванні, у якім дзіцятка «вісіць» з шырока разведзенымі ножкамі. У такім стане спіныя мышцы дзіцяці расслабленыя, рухі галоўкі не ўздзейнічаюць на хрыбетнік, сцісканне хрыбетніка непазбежнае, калі дзіцятка лежачы стараецца падняць галаву або тулава.

Звычайна бацькі не звяртаюць увагі на якасць дзіцячага абутку і купляюць боцікі, туфлі, сандалі, у якіх не гнецца падэшва і няма абцасу. Калі хадзіць у такім абутку, то можа дэфармавацца ступня — стане пляскатай (па-расійску — плоскостопіе). Але ж менавіта пругкая, нармальна развітая ступня «амартызуе» — амаль на 80 працэнтаў змякчае ўдар нагі аб зямлю пры хадзьбе. Калі ж ступні невыконваюць сваю функцыю, то «ўдары» перадаюцца на хрыбетнік, такое сталае ўздзеянне спрыяе ўзнікненню артрозаў.

Дзеля папярэджання дэфармацыі ступні дазваляйце дзецям хадзіць улетку босымі па роснай траве, па пяску, па шыгаллі ў лесе.

Ужо згадвалася, што падчас доўга-тэрміновага сядзення міжпаванковыя дыскі моцна сціскаюцца. Таму неабходна перарабіць стол, за якім дзеці робяць урокі, так, каб можна было чытаць ці пісаць і сядзячы і стоячы — так удасца пазбегчы працяглых уздзеянняў на адныя і тыя ж мышцы, якія, паўтараем, лёгка стамляюцца, бо не атрымваюць адпаведнага сілкавання. Да таго ж, «слабыя» мышцы

не могуць утрымаць адпаведны стан хрыбетніка. І, як вынік, адначасна з дэфармаваннем постаці адбываецца парушэнне работы нутраных органаў, пагаршаючы і без таго недасканалы развіццё дзіцяці.

Якое ж прапануецца выйсце? Дзеля здароўя дзіцяці неабходна наладзіць у кватэры «куток», дзе варта паставіць «шведскую сценку», пацесіць гуж (тоўстую вяроўку), па якім дзеці вельмі любяць лазіць і гойдацца, прыладзіць гімнастычныя кольцы, турнік. Выбіраючы гульні для дзіцяці, уважайце, каб яны абавязкова муселі поўзаць на жываце «па-пластунску», хадзіць на чачварэньках, каб маглі павісець уніз галавой з вольна апушчанымі ўніз рукамі.

Не забывайце, што надзвычай шкодна дзецям з'яжджаць з металічнай горкі, асабліва, калі такі з'езд заканчваецца ўдарам нагамі ў зямлю. Чым больш рэзкі пераход, тым большая раптоўная нагрузка на хрыбетнік. Дзеці самі інстынктыўна адчуваюць гэта і таму замест каб на санках, асабліва на «санках-талерках», любяць катацца з гары на нагах або лежачы на спіне, на жываце, чаго ім бацькі часам не дазваляюць, бо могуць пашкодзіць ці забрудзіць вопратку. Дарэчы, апрацаваць дзіця трэба ў лёгкія і шырокія курткі, камбінезоны, каб яны маглі свабодна рухацца. Цяжкія ды цесныя паліто і футры «скоўваюць» цела і сціскаюць плечавыя і спіныя мышцы.

Скарыстайце летнюю пару, каб з дзецьмі і самім пахадзіць, пабегачы, паплаваць, асабліва жабыным стылем («брас»), які дасканалы расслабляе спіныя мышцы.

На памылках вучацца

Працягваючы разгляд найбольш тыповых памылак прэсы, нельга не звярнуць увагу на некаторыя асобныя правілы. Напрыклад, нярэдка выклікае пытанне правапіс галосных у складаных словах. Разгледзім прыклад.

«14.40 Ура! Камедыя. «Скандал у нашым Клош-горадзе». Мастацкі фільм».

«Беларускае радыё і тэлебачанне».

Прыведзены прыклад цікавы тым, што маем справу са словам-нава-творам (Клошгорадзе). Правапіс яго не правярыш па слоўніку. Тут трэба ведаць правілы напісання слоў, утвораных па аналагічнай мадэлі. Відавочна, што слова адносіцца да разнавіднасці складаных назоўнікаў — геаграфічных назваў з другой часткай — горад (-град, -горск; Кітайгорад, Слаўгарад, Салігорск). А ў складаных і складанаскарочаных словах напісанне галосных літар — а, е, ё — залежыць, як і ў простых, ад месца націску. Складаныя словы могуць мець адзін або два (і больш) націскі. Адзін націск маюць словы, у якіх ён падае на першы склад другой асновы. У гэтых словах напісанне галосных падпарадкоўваецца аднаму націску. Калі ж у другой аснове складанага слова націск падае не на першы склад, то першая частка складанага слова мае свой, дадатковы націск, і пад націскам пішацца о (ё), не пад націскам — а, е, я. (Беларуская мова. «Вышэйшая школа», 1992). У прыведзеным намі прыкладзе з газетнага тэксту — «Клошгорад» — націск у другой частцы гэтага складанага слова прыпадае на першы склад, а значыць, у слове маецца толькі адзін націск. Адназначна напісанне павінна

быць наступным — «Клашгорад».

Такім чынам, выяўляем чарговую памылку — наданне складанаму слову «лішняга» націску і, як вынік, няправільная арфаграфія — «о» замест ненаціскага «а».

«Аўтар гэтых радкоў Расул Гамзатаў не толькі таленавіты паэт, але і прадстаўнік народа, у якога вінопіццё даўно стала састаўной часткай нацыянальнай культуры».

«Звязда».

У вышэйпрыведзенай цытаце нас цікавіць слова «вінопіццё». Яму таксама нададзены два націскі — на літары «о» і «ё». Сапраўды, у другой частцы гэтага складанага слова націск прыпадае не на першы склад, таму лагічнае з'яўленне пабочнага націску ў першай частцы слова. Але ж гэты пабочны націск надалі не аснове слова, а злучальнай галоснай між двума асновамі. Такім чынам, калі ўлічыць, што і літара «і» — адзіная галосная першай асновы — мусіць быць пад націскам, у слове «вінопіццё» аказваецца ажно тры націскі — на чатыры склады! А напісанне слова павінна было быць наступным — «вінапіццё».

Хаця, трэба сказаць, падводзячы вынік, што перакласці расійскае «винопитие» належала б словам «вінапіццё» — задным-адносінькім націскам на першым слове другой асновы, з акрэсленым сэнсавым напавеннем дзеяння — у адрозненне ад прадметнага адцягнення спалучэння «віно» плюс «піццё». Няхай чытач сам падлічыць, колькі памылак дапушчана ў гэтым няшчасным слове з чатырох складоў і адпаведна дзевяці літар.

(Працяг будзе.)

Л.ШНІП.

Беларуская ліцінка

Абапірацца на алфавіт эсперанта

Хацеў бы далучыцца да цікавай дыскусіі пра развіццё беларускай лацінкі, якая разгарнулася на старонках «Нашага слова», і выказаць пры гэтым наступныя меркаванні:

1. Беларуская лацінка — гэта не «панацыя, але сродак уратавання нашай мовы і нацыі» (Я. Стапановіч, «НС», № 10, 1995).

2. Сучасная беларуская пісьменнасць павінна абапірацца як на кірылічны, так і на лацінскі алфавіты. Канкрэтны прапорцы ў гэтай важнай справе трэба вызначыць не адміністрацыйна-загадным чынам, а паводле вольнага выбару кожнага карыстальніка беларускай мовай.

3. Існуюць розныя варыянты беларускай лацінкі. Чаму б не прыняць за беларускую лацінку алфавіт міжнароднай мовы эсперанта, які ўтрымлівае адмысловыя літары і для абазначэння фарынгальнага г, і нескладовага ў, і афрыкаты дж? Такім чынам маем embarras de richesses і задачу адназначнага выбару аднаго з варыянтаў беларускай лацінкі.

4. Усе розныя варыянты беларускай лацінкі можна згрупаваць паводле двух прынцыпаў. Першы — калі беларуская лацінка не ўтрымлівае ніякіх адмысловых літар і дыякрытычных (надрадных) знакаў, г.зн. нічога, апроч таго, што ўваходзіць у алфавіт арыгінальнае лацінскае мовы. Такі падыход рэалізуецца, напрыклад, у алфавіце італьянскае мовы. Другі — гэта наяўнасць адмысловых літар і дыякрытык (алфавіты балтаў, заходніх славянаў, харватаў, эсперанта і г.д.). На маю думку, перавагу трэба аддаць менавіта «італьянскаму» шляху развіцця беларускай лацінкі, бо гэта значна спрашчае і ўспрымання,

і друкаванне, і перадачу на міжнародных каналах беларускіх тэкстаў. Канкрэтна я прапаную наступны «бяздыякрытычны» варыянт:

Aa	a	Hh	фарынгаль-
Bb	б	ны «г»	Oo o Ww ў
Cc	ц	II	Pp п Vv в
Cz cz	ч	Jj	R r p Ch ch x
Dd	д	Kk к	S s c Yy ы
Ee	э	Ll l	Sz sz ш Zz з
Ff	ф	Mm м	Tt - t Rz rz ж
Gg	г	Nn н	Uu у

Пры гэтым мяккасць зычных гукаў ц, л, н, дз, с, з перад зычнымі абазначаецца «нямой» літарай j, напрыклад, дзядзька — dziadzjka, штосьці — sztosjci. Аналагічна і на канцы слоў, напрыклад, верасень — vierasienj. Таквы карыстоўваецца літара j ў сербалужыцкай мове. Перад жа галоснымі а, о, е, у, а таксама перад спалучэннямі ja, jo, je, ju, г.зн. перад адпаведнікамі кірылічных літараў я, ё, ю, мяккасць ц, л, н, дз, с, з абазначае «нямая» літара i. Напрыклад, dzienj — дзень, brylijant — брыльянт, milijon — мільён. Замест адмысловых літараў вышэйазначаных лацінак š, č, ž маем дыграфы sz, cz, rz замест й — ш. У адрозненне ад Я. Стапановіча замест х маем дыграф ch, а таксама не ўводзяцца адмысловыя літары для афрыкат дз, дж.

5. Naprykancy minulaha stahod-zia z metaj ukaranienjnia lacin-skaha alfavita japoncy stvaryli «Chawrus Lacinskich Znakaw». Miarkuju, szto niejki taki ChLZ., chutcej za wsio w skladzie TBM, maje byscj i w nas na Bielarusi.

Уладзімер ТУНЯК,
кандыдат фізіка-
матэматычных навук.

Уладзімір СВЯЖЫНСКІ

кандыдат філалагічных навук

Беларуская мова

(Працяг.)

«Для гісторыі беларускай мовы «Повесть о Трыщане» ўяўляе выключную цікавасць. У гэтым помніку, самы жанр якога абумоўлівае незалежнасць ад архізуючых крыніц, свабоду і разнастайнасць стылістыкі, на агульным фоне царкоўнаславянскай пісьмовай традыцыі выразна праступаюць рысы жывога беларускага маўлення канца XVI ст.».

Тамара Суднік, Масква.

Уяўленне пра маштабы перакладаў на старажытную беларускую мову свецкай літаратуры таго часу будзе няпоўным, калі не згадаць пра рукапісны зборнік другой паловы XVI стагоддзя, названы Пазнанскім. Яго адшукаў, працуючы ў бібліятэцы графаў Рачынскіх у польскім горадзе Пазнані расійскі і ўкраінскі этнограф і гісторык мінулага стагоддзя Восіп Бадзьянскі. У зборніку, акрамя «Летапісца Вялікага Княства Літоўскага і Жамойцкага», двух актаў, нататкаў пра Люблінскую унію 1569 года, радаводу Трызны сямейнага дыярыуша Уняхоўскіх, навагрудскага шляхецкага роду, якому больш за 80 год належаў зборнік, змешчаны пераклады на старабеларускую мову трох рыцарскіх апавесцяў — «Повесть о Трыщане», «Повесть о Бове» і «История о Атыли, короли угорском». «Повесть о Трыщане» — адна з версій сярэдневяковай легенды аб трагічным каханні Трыстана, сына караля Леаніа і ірландскай прынцэсы Ізольды (у апавесці Іжоты). Трыстан — сам дзіця няшчаснага кахання, адкуль атрымаў і сваё імя (яно азначае сумны, журботны). Рана страціўшы бацькоў, Трыстан тым не менш набывае неверагоднае спалучэнне дадатных якасцей: усебакова адукаваны чалавек, узорны рыцар, цудоўны паліянічы, актор, чараўнік, паліглот, шахматыст, карабел, дойдзі і разьбяр. «Повесть о Трыщане» (як відаць з загаловка «Починается повесть о витезях с книг сэрбских») узыходзіць да сэрбскіх перакладаў легенды, якія ў сваю чаргу з'яўляюцца перакладамі з італьянскіх арыгіналаў. Пры перакладзе ў мову апавесці трапіла пэўная колькасць сэрбізмаў нахштальт белег (знак), некаль (слабы), зафалено (дзякавана), крушки (агароджа, бар'ер), отокъ (востраў), прыличны (падобны), радити, нарадити (зрабіць, прыгатаваць), заболь, прыболь (паімчаўся, прыімчаўся) і інш. З італьянскіх арыгіналаў праз пасрэдніцтва сэрбскіх перакладаў трапілі асобныя італьянскія словы: прынчып (правіцель), марнар (марак). Адлюстраванню асаблівасцей жывога беларускага

маўлення (цвёрдасці шыпячых, пераходу ў ў садзейнічала, на думку пачынальніка беларускай філалогіі Яўхіма Карскага, тое, што гэтыя апавесці ўяўляюць сабой не дакладны пераклад, а хутчэй пераказ зместу арыгіналаў, перакладчыкі ж, на яго думку, — свецкія людзі, якія былі мала знаёмыя з царкоўнаславянскімі кнігамі. Уяўленне пра мову «Повести о Трыщане» можна атрымаць з наступнага ўрыўка: «А были у мачохи его сын, и она коли видела Трыщана так хорошего и борздо ростучи, боечыся, ижъ подъ ее сыном азметъ панство, а сыну ее был один годъ, и вымысливши рекла: Хотя ми умерети, а мушу Трыщана вморыт. И не могла иным, толко трутизною. Потомъ направила трутизну у фляшу серебряную в питье и поставила у головахъ в ложи, и одна панна носила королевича сына ее, ушла в ложницу, а дитя почало плакати. И видевши девка вино у фляшы светло, взявши напоила дитя, а кгда дитя напоила, того ж часу умерло».

«Повесть о Бове» або, як арыгінале, «История о княжати Кгвидоне» таксама прысвечана праслаўленню кахання і рыцарскіх подзвігаў. Разам з «Повестью о Трыщане» яна ўзыходзіць да сэрбскіх арыгіналаў. Расійскі паэт Аляксандр Пушкін згадвае ў адным са сваіх вершаў, што «о подвигах Бовы» яму расказвала ў дзяцінстве няня Арына Радзівонаўна. Сказанае аб мове «Повести о Трыщане» справядліва і ў адносінах «Повести о Бове», што відаць з наступнага ўрыўка: «Рече Бово: Не дивно то, што конъ мене позналъ: я есть Бово, которого ты жалееш. И она рекла: Бог ве ты льжеш, а где-ж пакъ добрый мечъ, которымъ ты есми опасала? И Бово взъянлъ гуню, вынялъ мечъ кляренцю, и она рекла: Соими клубук, укажи тот знак, то есми лечыла тебе ув отца своего, коли еси был с одное скалы спал. И Бово клубук зъял, и она его познала. Аи Боже! По-али ся велми целовати, и рече Друженна Бову: Хочеш ли у дворе зостати, чы-ли хочемо ехати?»

(Працяг будзе.)

Мікалай КРЫЖО

СЛОЎНІК СІНОНІМАЎ

ПЕРАМАРГНУЦЦА (падмаргнуць адзін другому з якой-н. мэтай) *Жанчыны перамаргнуліся. Паціху гаворачы пра ўсё гэта, Барыс і Міхаіл пераморгваліся між сабой і таямніча ўсміхаліся* (Пятніцкі і Вінакураў). *І пераморгваецца (у пераносным ужыванні) гэтая сядзіба з хатамі і з дня на дзень чакае нейкага распараджэння* (Скрыган), **ПЕРАМІРГНУЦЦА** *Навічкі пераміргнуліся — цётка Кацярына дыпламатычная...* (Навуменка), **ПЕРАМІГНУЦЦА** *разм. Насілышчыкі перамігнуліся, штурхнулі адзін аднаго пад бок, выступілі наперад* (Маўр). — *Незак.: Пераморгвацца, пераміргвацца, перамігвацца.*

ПЕРАМУДРАВАЎЦА *разм. (занадта ўскладніць, заблытаць што-н.) Перамудраваць у якой-н. справе, ПЕРАМУДРЫЦЬ* *разм. Э, братка, ты тут перамудрыў крыху, ПЕРАМУДРАГЕЛІЦЬ* *разм., узмацняльнае.*

1. **ПЕРАМЯНІЦЦА** (пераважна пра чалавека: стаць іншым унутрана, у паводзінах) — *Не ведаю і я, — прамовіў Максім. — Я не думаў, што так у момант можа перамяніцца чалавек* (Машара), **ЗМЯНІЦЦА** «*Выслужваецца нягоднік — з агідай падумаў юнак, — як чалавек можа змяніцца!*» (Шчарбатаў). *[Гарусь] сказаў, зноў стрымліваючы сябе: — Я такі самы, я не змяніўся* (Чорны), **АДМЯНІЦЦА** *Каб жа ён ажаніўся, Можа б ён адмяніўся (знароднага), ПЕРАЙНАЧЫЦЦА* *Шмат уцякло вады з таго часу... Перайначыліся людзі, але не ўсе...* (Дуброўскі), **ЗЫНАЧЫЦЦА** *размоўнае [Кастусь]: — Я намнога зыначыўся і сам гэта баць.* *З гэтай прычыны мне здаецца, што жыццё маё дома пойдзе нейк інакш, як раней* (Чорны), **ПЕРАВАРНУЦЦА** *разм. — Працуй як след, пераварочвай жыццё, дык і сам перавернешся...* (Зарэцкі), **ПЕРАРАБІЦЦА** *разм. Няўжо людзі так перарабіліся ў калгасе, што асабістая ўласнасць для іх не мае вялікага значэння, яны так жа дбаюць*

аб калектыве, як некалі дбалі аб сваіх інтарэсах?» (Колас). *Чалавеку цяжка перарабіцца адразу* (Чорны), **ПЕРАЎВАСОБІЦЦА** *У адно імгненне Слава пераўвасобіўся. Імклівы, парывісты крок, рашучы позірк вачэй, грамавы голас* (Навуменка). *Гарбачэўскі ў момант пераўвасобіўся, загаварыў аб лясных мурашках, іх карысці* (Гурскі). — *Незакончанае трыванне: Мянцца, пераменьвацца і перамяняцца, змёнвацца і змяняцца, адмёнвацца і адмяняцца, перайначвацца, зыначвацца, іначаць, пераварочвацца, перарабляцца і перароблівацца, пераўвасабляцца.*

2. **ПЕРАМЯНІЦЦА** *разм. (у што і без дапаўнення: пераадзець бялізну на сабе) Гальвас, не маючы ўжо і бялізны перамяняцца, стараўся адчапіцца ад свайго слугі* (Чорны), **ЗМЯНІЦЦА** *разм. Трэба ж, ведама, жаніцца, Каб было ў што змяніцца* (Багушэвіч). *[Богданчык] падумаў, што загібе зусім, калі не зменіцца ў сухое* (Пташнік). — *Незак.: Перамяняцца, змёнвацца і змяняцца.*

ПЕРАМЯНШАЎЦА (падаваць, паказваць або ўяўляць сабе што-н. меншым, чым у сапраўднасці). *Вялічка ж нават, калі і было тое дабро, мог пераменшыць яго, каб пасля не каццца ў сваёй легкадумнасці* (Чорны), **ПРЫМЯНШАЎЦА** *Афіцыйная статыстыка прымяняла колькасць стацак і стакачнікаў* (Воранава). *Адзначаючы недахопы ранняй творчасці У.Дубоўкі, мы далёкія ад думкі прыменшыць яе значэнне* (Марціновіч), **ЗМЯНШАЎЦА** *[Данілаў] не схільны змяняць ролю партызанскіх разведчыкаў* (Федасеенка). *Пра ўсё разважыўшы цвяроза і часукажучы, вывай!* Прашу: таго, што ўзважыў розум, Не паварочвай, не змяняй! (Броўка). — *Закончанае трыванне: Перамёншыць, прымёншыць, змёншыць. — Антонімы: Перабольшваць, перавялічваць, гіпербалізаваць, утрыраваць, мусіраваць, раздуваць.*

Мова: трэцяя крыніца

Гутарка з кандыдатам філалагічных навук В.М. КУРЦОВАЙ

— Вераніка Мікалаеўна, нядаўна Вы абаранілі дысертацыю на тэму «Стан вясковага народнага вымаўлення ў паўночна-ўсходняй Гомельшчыне». У чым сутнасць Вашай навуковай работы?

— Даследаваўся сучасны стан вясковага маўлення. Даследаванне мела лакальны характар, але яго вынікі можна праецыраваць і больш шырока.

— А якая была патрэба ў гэтым менавіта зараз, калі ўвогуле беларускую мову спрабуюць зрабіць «ненужнай»?

— Справа ў тым, што ў нас цяпер вельмі пашыраны сацыяльныя, нават палітычныя ацэнкі маўлення — як небеларускага, так і сапраўды нерускага. Гэта з аднаго боку. З другога, дадзены зноў жа палітызаваныя назвы гэтаму навастворанаму маўленню як «трасянка», «мешанка» і г.д. Але гэта, паўтару, эмацыянальныя ацэнкі самага звычайнага сярэдняга жыхара. Навуковы ж падыход павінен, безумоўна, адрознівацца ад такіх ацэнак і быць канкрэтным. Таму работа была накіравана на тое, каб ахарактарызаваць сістэму маўлення як сродак эфектыўных зносін.

— Што ж сабой яна ўяўляе?

— Перш-наперш трэба было высветліць: гэта сапраўды нейкая новая камунікатыўная сістэма, адрозная ад беларускай класічнай літаратурнай мовы, ад рускай літаратурнай таксама. Ці ёсць яе вынік іх узаемаспалучэння, інтэграцыі альбо ўсё ж сапраўды маўленне па-руску ці па-беларуску, толькі са сваімі малаістотнымі асаблівасцямі? Таму напачатку трэба было вырашыць шэраг прынцыповых пытанняў, дзеля чаго стварыць пэўны метадычны апарат даследавання. Традыцыйныя падыходы ў гэтым кірунку не падыходзілі. Бо звычайна маўленне ацэньвалася шляхам параўнання з рускай літаратурнай мовай. Гаварылі, што ў рускім маўленні беларусаў адзначаюцца нейкія пэўныя адхіленні ад рускай мовы — «порча языка». Але гэта няправільна.

— Чаму?

— Таму што любая мова, у тым ліку і руская літаратурная, — абстракт, свядома створаная нарматыўная сістэма, якая павінна задавальняць маўленчыя патрэбы ўсяго грамадства ў пэўны гістарычны перыяд часу. Адначасова яна ідэальная, бо нескажоная, існуе толькі ў падручніках. Але як мы ўсё ведаем, жыццё адрозніваецца ад усялякіх ідэалаў. Яно мае свае законы, па якіх развіваецца. Тое ж самае мы бачым у моўнай сістэме. У парадыгме мова — маўленне назіраецца вельмі цесная ўзаемасувязь. Таму гэта адзін бок справы, калі мы ацнім маўленне з нейкіх культуралагічных пазіцый. Скажам, наколькі гэтае маўленне адпавядае рэальна літаратурнай мове. Мы закранаем цалкам аспекты культуры маўлення, каб наблізіць маўленне да законаў граматыкі, да ідэальнага ўзроўню маўлення. На практыцы ж, калі мы гаворым, то наша маўленне працуе на сітуацыю, з кім размова, у якіх сацыяльных і эмацыянальных умовах. Таму мы не заўжды і прытрымліваемся кананічных літаратурных законаў. Але ж усё роўна нейкая сістэма ўзаемадзеяння павінна існаваць. Вось мы і ставілі задачу — дакладна выявіць, як ацаніць гэтую камунікатыўную сістэму, ахарактарызаваць яе асаблівасці. Была звернута ўвага на «побытавае» маўленне, найперш на фанетыку. Мы ж ведаем, што законы фанетыкі не заўжды правільна рэалізуюцца ў індывідуальных узорах маўлення.

— А якая была патрэба вывучаць менавіта моўную сітуацыю ў вясковым сельскім маўленчым асяроддзі?

— Каб дакладней вывучыць «трэцюю» крыніцу маўлення. Канешне, наколькі наша Беларусь знаходзіцца ва ўмовах двухмоўя (білінгвізму), нам натуральна трэба высветліць узаемадзеянне блізкароднасных моў, усіх моўных сістэм — рускай, беларускай, але ў вясковым асяроддзі гэта яшчэ і традыцыйны мясцовы гаворкі. Час пацвердзіў, што яны не толькі вельмі жывучыя, але на сёння з'яўляюцца дастаткова актыўным сродкам маўлення для сельскіх жыхароў.

— Ну вось, а частка насельніцтва на чале з Прэзідэнтам, пераважна выхадцы з вёскі, лічаць, што ўсё ўсталяецца, калі рускай мове надаць аднолькавы статус з

беларускай. Застаецца толькі сесці перад тэлевізарам і навучыцца вымаўляць словы так, як маскоўскія дыктары, каб быць высокакультурным. Значыць, гэтага недастаткова?

— Гэта павярхоўнае і састарэлае ўяўленне. Узровень грамадства сёння вельмі адрозніваецца ад таго, які быў, скажам, нават пару дзесяткаў гадоў назад. З аднаго боку, мы засвойваем нейкія новыя элементы, з другога ж, калі карыстаемся рускай ці беларускай літаратурнымі мовамі «дыктарскага» ўзроўню, абавязкова нешта ўносім яшчэ і з дыялектнай, фанетычнай моўнай сістэмы сваіх продкаў. Таму мы павінны ў вясковым сельскім маўленчым асяродку мець іншыя крытэрыі для ацэнкі моўнай сітуацыі. З чыста лінгвістычных пазіцый сітуацыя там складаецца так. Цэнтральнае месца ў парадыгме беларускай літаратурнай мовы — мясцовая гаворка — руская літаратурная мова займае ўсё ж мясцовая гаворка — тая самая «трэцяя крыніца». З аднаго боку, ёсць абсалютна асвадомленае адрозненне гэтых моўных сістэм, а з другога, з-за масы фактараў мы ў час гаворкі не кантралюем сваё маўленне.

— Спрацоўвае падсвядомасць, ранейшы моўны вопыт? Можна і продкаў?

— Так. І нам трэба было распрацаваць такі апарат даследавання, які б гэта ўлічваў. Як і тое, што сельскае камунікатыўнае асяроддзе абсалютна адрознае ад гарадскога. Абавязкова трэба было знайсці крытэрыі ягонага ацэнкі. За аснову ацэнкі пры даследаванні фанетычнай сістэмы і была ўзята традыцыйная мясцовая гаворка. Мы яе ахарактарызаваць дастаткова глыбока, але вылучалі не ўсе рысы, а толькі дыягнастычныя, інакш кажучы, самыя характэрныя для гаворкі.

— Чым кіраваліся?

— Дастаткова побытавым узроўнем. Пры распазнаванні нейкай з'явы нам зусім не трэба пералічваць усю масу рыс. Мы распазнаем яе толькі па некаторых, але самых важных, ці дыягнастычных. Гэта як хворы на прыёме ў доктара. Апошньому дастаткова вызначыць толькі асноўныя асаблівасці захворвання, каб паставіць дыягназ. У мове аналагічна. І таму ўсе асаблівасці маўлення пры ўжыванні сельскімі насельнікамі іншых камунікатыўных сістэм беларускай літаратурнай мовы альбо рускай ішлі ў параўнанні з мясцовай традыцыйнай гаворкай. Выходзячы з гэтага, і параўноўваліся моўныя асаблівасці гаворачых, якія арыентуюцца на тую ці іншую моўную сістэму.

— Паколькі ў нашым жыцці пэўнае месца занялі кампутары, то, відаць, неабходна пры даследаваннях вылучаць дыягнастычны блок рысаў у кожнай моўнай сістэме?

— Сапраўды так. Калі ў кампутар занесці пэўны дыягнастычны блок рысаў, то машына можа выбраць з тэксту ўсе рысы, якія адносяцца да пэўнай сістэмы маўлення — рускай, беларускай ці да традыцыйнай дыялектнай. А на падставе гэтага можна зрабіць незалежна ад свайго аб'ектыўнага меркавання вывад аб характары маўлення той ці іншай асобы. Такі падыход мне ўяўляецца абсалютна лагічным. Трэба вырацаваць дыферэнцыраваныя ацэнкі маўлення і даць нейкія практычныя рэкамендацыі, скажам, для работнікаў радыё. Ацэнка маўлення ў рознай сферы камунікатыўнай дзейнасці павінна быць рознай. А ў нас гэтага няма. Надышоў час сфарміраваць у грамадстве такое меркаванне, што мы павінны ацэньваць маўленне ў залежнасці ад камунікатыўнай сітуацыі, дыферэнцыраваць.

— І распрацаваць адпаведны метадычны апарат даследавання для ўсёй Беларусі.

— Так. Мы можам ахарактарызаваць камунікатыўныя сістэмы ў розных сферах маўлення. Даць, напрыклад, практычныя рэкамендацыі настаўнікам у школах розных рэгіёнаў для таго, каб іх дзеці сталі носьбітамі сапраўды беларускага маўлення. Тут трэба скіравацца на пэўны фанетычны бок маўлення. Так што матэрыялы майёй дысертацыі могуць быць выкарыстаны пры складанні школьных падручнікаў, таксама дапаможнікаў па культуры мовы.

Распытвала Любоў БАШЧЭЎСКАЯ.

Ключ ад роднай хаты

«...Ключ ад роднае хаты з сабою ў дарогу бяры, Не губляй гэты ключ, калі хочаш вярнуцца дамоў»

Пад гэтымі радкамі з паэмы майго земляка і ўніверсітэцкага старога таварыша Леаніда Дайнекі — «Ключ», мусіць, мог падпісацца не толькі кожны пісьменнік, але і кожны «звычайны» чалавек, які любіць сваю Радзіму. І гэта ўжо аксіёма: не будзе вялікай, шчырай і самаахвярнай любові да Айчыны, калі ты забыўся на зямлю сваёй маці, сваёй дзядоў-прадзедоў, калі не ведаеш ні ўласнага радаводу, ні гісторыі таго куточка, дзе нарадзіўся: вёскі, рай-цэнтраўскага гарпасёлка або вялікага горада.

І яшчэ адзін маленькі верш Леаніда з ягонай першай кніжкі:

«Недзе ля Магілёва —
Майго шчасця падкова.
Яе конь партызанскі
Там згубіў выпадкова.
Недзе ля Магілёва —
Майго сэрца аснова,
Найсвятлейшая мара,
Найгучнейшае слова».

Але ж калі і ў Леаніда Дайнекі, і ў Рыгора Барадуліна, і ў Уладзіміра Ліпскага, і ў іншых вядомых пісьменнікаў, якія неаднойчы звярталіся да тэмы сваіх родных куточкаў, сёння запытацца, як, шануючы спадары, жыве-маецца ваша малая радзіма, то ў адказ пачуеш вельмі сумныя словы пра тое, што нішчыцца прырода вакол іхніх вёсак і пасёлкаў, што моладзь даўно адтуль з'ехала ў белы свет, а старыя хутка памруць і тады гэтыя мясціны таксама знікнуць з карты рэспублікі (ну, можа, дачнікі скупяць зямлю і старыя хаціны), што вынішчаецца роднае слова, што ніхто з унукаў-праўнукаў не ведае гісторыі сваёй мясцовасці.

Сумна прызнаваць, але факт застаецца фактам: за гады царскай каланізацыі і бальшавіцкага таталітарызму былі размытыя і падсечаныя нашы каранні, каб толькі ажыццявіць вялікую славянафільскую ідэю аб зліванні беларускай нацыі з расійскай, у выніку якой застаўся б «только один язык» і знікла б мова «брата», запанавала б гістарычнае бяспамяцтва, а ўжо пры ўсіх гэтых фактарах варварскае абыходжанне з прыродай начыстала і квідала б у сэрцах нашых землякоў той беларускі дух, які ствараўся, акрамя ўсяго іншага, яшчэ менавіта прыродным асяроддзем — лугам і рэчкай, полем і лесам, жывёльным светам...

Успомніце хімізацыю, меліярацыю, перспектыўныя вёскі, браканьерствы, хто мае ўладу...

Я нядаўна пагартаў некалькі кніжак беларускіх пісьменнікаў, дзе яны вось гэтым настроем падзяліліся з вялікімі колам чытачоў. І ў мяне зарадзілася надзея: усё ж перажывём гэта ліхалецце — чарговую атаку дэнацыянальных элементаў на беларусчыну, нашы дзеці і ўнукі-праўнукі дазнаюцца, хто і як нішчыў Беларусь: мову, гісторыю, культуру, прыроду.

Мусіць, тады нашчадкаў будзе лягчэй аднаўляць разбуранае, лячыцца ад бяспамяцтва.

Пра гэта ўсё я згадаў, прачытаўшы найперш кнігу Уладзіміра Ліпскага «Адпаванне жывых», выпушчаную ў 1993 годзе выдавецтвам «Мастацкая літаратура». Гэты твор — востры, публіцыстычны, папісьменніку ды па-журналісцку трывала «скляпаны» — ён з'яўляецца чытацкай душой: глядзіце, людзі добрыя, хутка застаняцца без сваіх родных куткоў, яны проста знікнуць і вымруць! А потым знікне назаўжды ўся вялікая Беларусь Радзіма! І мне гэта пачуццё знаёма. Бо няма ўжо як гадзі з пятнаццаць майёй бацькаўшчыны і дзядзіны — вёсачкі Чарнец. «Неперспектыўная», удалечыні ад шумлівых бальшакоў, без уласнай кравы, клуба і ўсяго астатняга ў гэтым плане, яна спачатку згубіла сваю моладзь, а потым і старых — у асноўным адзіночкіх удоў. Хто з'ехаў услед за дзецьмі ў Крычаў, Клімавічы ці Магілёў, а хто проста адышоў у нябыт, зношаны горам, нішчыніцай ды непаспелай працай.

Пасля там, гавораць, быў размешчаны ўчастак навучальнай гаспадаркі Клімавіцкага ветзаатэхнікума. А цяпер гэта месца наогул закінутае, бо шчодра пасыпанае чарнобыльскай атрутай. Вось чаму я разумею Уладзіміра Ліпскага, чыё вострае дакументальнае слова неаднойчы цалала не ў брыво, а ў вока той сістэме, што, аджываючы сваё, творыць зло на нашай зямлі і якую некаторыя з тых, хто трымае ўладу,

так хочучь «паднакачаць» анаболікамі.

Уладзімір Ліпскі ў сваім расповядзе пра родную вёску Шоўкавічы, якая сёння вымірае, абнародаваў унікальны дакументальны гістарычны сведчанні гэтага вымірання. Учыйцеся толькі ў наступныя радкі пра тое, з чаго пачыналася русіфікацыя ягоных землякоў:

«Вось засядае Вузнажскі сельсавет. Сакратар Тарасенка мудрагелістым почыркам, з націскам, як вучыць чыстапіс, з прыемнасцю выводзіць: «Працэкол № 24 ад снежня 1925 года». Старшыня Гошка, як заўсёды, хвалюецца, курчыць, з кожным здароўкаецца за руку. Дзелавіты. Заклапочаны.

— Будзем пачынаць, — аб'яўляе. — Сёння абмагуем вельмі важнае пытанне «Аб пераводзе школы на беларускую мову». Слова мае настаўнік Лапыка.

Аляксандр Сцяпанавіч падняўся, абцягнуў гімнасцёрку, абвёў позіркам сялян, пачаў гаварыць аб набалелым і такім зразумелым:

— Таварышы! Усе вы ведаеце, што беларускі народ заўсёды марыў мець школы на сваёй роднай мове. Упершыню мы так блізка падыйшлі да сваёй мары. Вы самі, вашы дзеці гаворыце па-беларуску. А настаўнік у школе — па-руску. Дзеці не заўсёды разумеюць яго, таму і вучэнне ідзе цяжка, тугавата. Трэба даваць нашым дзецям веды на роднай мове, а рускую вучыць як прадмет дадатковы, але жыццёва важны. Гэта ж зразумела, таварышы...

Сакратар сельсавета Аляксандр Кірылавіч Тарасенка, як мог, падрабязна засведчыў для гісторыі тое пасяджэнне. Выступалі амаль усе. Настаўніка падтрымлівалі. Здавалася, рашэнне павінна быць аднагалосным і адназначным. Але яно аказалася нечаканым. У працягове так і запісалі: «На беларускую мову школу не пераводзіць».

Пісьменнік тлумачыць прычыну прыняцця такога выраку роднай мове палітычна-псіхалагічным фактарам таго часу: на пасяджэнні прысутнічаў прадстаўнік вавыканкама, нехта Рымша. Ён і падказаў: нельга, маўляў, крыўдзіць «старэйшага брата».

«Дыктат пачаўся з таго, што прадстаўнік вышэйшай улады падняў руку першым: «супраць!» — заўважыў У. Ліпскі і горка рэзюмаваў: — А тады яшчэ проці начальніка ніхто не адважваўся паўставаць. Ого, зашаваліся толькі, прышыюць тое, чаго зроду не было, што табе і не снілася».

Яшчэ адно сумае сведчанне публіцыста: у Вузнажскай беларускай школе на час напісання кнігі «Адпаванне жывых» выкладаюць фізіку, алгебру, батаніку, геаграфію па-расійску. Хаця падручнікі — беларускія. Хаця дзеці — вясковыя. Але настаўнікі — гарадскія, прыезджыя. І яны, па словах аўтара, зніжаюць ацэнкі вучням, калі тыя адказваюць урок на сваёй мове. Вёска гэта, дарэчы, цяпер знаходзіцца на тэрыторыі Рэспублікі Беларусь — нібыта незалежнай суверэннай дзяржавы.

І зноў бязлітасна ў сваёй праўдзе пісьменнік-дакументаліст Ліпскі вядзе свой рэй па гісторыі роднай вёскі. Гісторыі крывавай і няшчаснай, бо ненажэрнаму бальшавіцкаму таталітарызму патрэбныя былі «ворагі народа», каб апраўдаць палітыку рабаўніцтва сяляніна. Ды знаходзілі такіх вась «ворагаў» там жа, у вясковых хатах. Нават — сярод актывістаў сістэмы. Як, напрыклад, — Тодара Яновіча. А яшчэ — Паўла Янушэўскага, расстралянага па пастанове Асобай тройкі НКУС БССР 9 кастрычніка 1938 года і рэабілітаванага пасмяротна 9 лютага 1959 года.

«Забілі мужа і бацьку, жаласніка і маладога чалавека, касца і арагата. За што? Ды проста так. Трэба было выканаць план па знішчэнні ворагаў народа... Жых! Валасы і цяпер уздымаюцца дыбам. Давайце, людзі, помніце урокі злыбяды!» — вось бы гэты заклік пачулі тыя, хто сягоння ганіць беларускую мову, учыняе супраць яе становішча ў Канстытуцыі рэфэрэндумы, імкнучыся настроіць у межах рэспублікі адзін народ супраць другога, а заўтра... Што будзе заўтра ў гэтым вар'яцкім коле знішчэння і самазнішчэння Беларусі? Ці скончыцца калі бясконцы бег гэтага кола?

Алесь МІКАЛАЙЧАНКА.

Святосны каляндар беларускай



Сярэдні месяц лета, мае 31 дзень і вызначаецца спякотай, жажынкамі, пачаткам сонцавароту, цвіццём ліпы і вырабам кары з яе і вярбы для галоўнага старадаўняга абутку — лапцяў (на Палессі іх называюць пасталамі). «У ліпені на двары пуста, а ў полі густа»; ён «Макаўка лета, стомы не знае, усё прыбірае»; «Косіць і жне, доўга спаць не дае»; «Хто ў ліпені на полі пацее, таго ўзімку печ грэе».

Галоўным святкам ліпеня стала вядомае ўсім народам Еўропы Купалле, якое добра захавалася на Юліянскім календары пазней астранамічнага сонцавароту на 14 дзён і доўжылася тры дні да Пятра і Паўла, калі пачыналіся жажынкавыя рытуалы.

2 (нядзеля). **Прав. Сабор беларускіх святых.**

Кат. Маці Божай Будслаўскай.
Ун. Пакладанне рызы Багародзіцы ў Блахэрне.

6 (чацвер). **Народны календар.** Купала (Купалля, Купалле, Иван Купала, Ян). Найбольш маляўнічае па насычанасці прыгожымі язычніцкімі звычаямі гадавое свята, дахрысціянская сутнасць якога засталася амаль не кранутай да нашых дзён. Яшчэ першыя беларускія фалькларысты З.Даленга-Хадакоўскі і А.Меер сведчылі, што напрыканцы XVIII ст. нашы землі палалі купальскімі вогнішчамі і што Купала найбольш часта ўпамінаецца ў песнях беларускай. Назва свята справядліва звязваецца з пакланеннем Сонцу — жыццядаўцу стваральных сіл прыроды. Увасабленнем яго былі купальскія вогнішчы, запаленыя колы, палаючыя паходні, якія стваралі дзівоўна-фантастычнае адлюстраванне Сонца на зямлі ў ноч з 6 на 7 ліпеня.

З самага ранку 6 чэрвеня Купала-жанчына зывала дзевак на свята, а хлопцы збіралі сухое ламачча, старое рызэ, рэчы, якія палілі на купальскіх вогнішчах, а скакамі цераз ачышчальнае поле і самі вызваліліся ад усяго аджыўшага, стухлалага. Лічылася, што гадавая вяршыня росквіту прыроды на Купалле выклікала і найбольш актыўную дзейнасць варожых чалавеку прыродных сіл і сімвалаў: ведзьмаў, чараўнікоў, гадаў, сурокаў. Пазбегнуць іх злой сілы дапамагаюць стваральныя сілы прыроды (зёлкі) і Дзяды як сімвал лепшай спадчыннай традыцыі.

А на Купалле, на Яна
Дзевачкі зелле капалі.
Яны капалі, не зналі,
Да дзёда адаспалі.
Дзед тое зелле пазнаў
І да дзевачак адаслаў:
— Гэта, дзевачкі, не зелле —
Гэта ваша вяселле.
Вы збірайце, збірайце,
Да ў вяночкі звяжайце.

на ўсю ноч ладзілася на высокім месцы ля возера ці рэчкі, запальвалася трэннем дрэва аб дрэва («Сам Бог агонь раскладваў»).

Да першых промняў сонца тут пелі песні, вадзілі карагоды, скакалі праз вогнішча паасобку, накрыв і парамі. Дзяўчаты голыя купаліся ў вадзе, качаліся па жыце, каб ачысціцца, засцерагчыся ад злых сіл і набрацца жыццядайнай моцы ад маці-зямлі, а таксама спальвалі або тапілі ў рэчцы ўвасабленне варожых стыхій — ведзьму. Кожная дзяўчат пляла два вяночкі і кідала іх на быстрыню рэчкі. Адзін вяночак загадваў на дзяўчыну, а другі — на яе судзьбінку: калі вяночкі побач плылі, дзяўчаты пелі і радаваліся; калі плылі ды паасобку пайшлі, дзяўчына тая «сумавалася».

Апагеем свята былі парныя паходы дзяўчат і хлопцаў у лес, дзе яны шукалі папараць-кветку, пра што першы летапісец Нестар засведчыў, як пра «бясоўскія гульні, дзе па дамоўленасці з дзяўчатамі кралі сабе жонка, якіх маглі мець і дзве, і тры».

«Ліпень пякучы, але даручы»

Канчалася купальскае свята на берэзе ракі, дзе ўдзельнікі назіралі, як «на Купала рана сонца йграе: на добрыя годы, на цёплыя росы, на жыты-ўраджаі».

12 (серада). **Прав. Свята апосталаў Пятра і Паўла.**

Народны календар. Пятро, Пятроў дзень, Пятро і Павел, калі пачыналіся з поўдня жажынкi. У народзе казалі: «Прышоў Пятро — апаў лісток, а прыйдзе Ілля — наробіць гілля». Свята таксама адзначалася на берэзе рэчкі ці возера, толькі днём. Найбольш часта спявалася песня: «Пятрова ночка невялічка, не выспалася дзевачка. Ягадкі перабірава — заснула. Прыехаў міленкі — не чула...» Дзяўчаты на Пятра хадзілі ў лес куміцца, але з хлопцамі, развівалі сёмушныя вянкі, гушчаліся на арэях. Лічылася, што ззяюла на Пятра «падавіцца» новым зернем і больш не кукуе.

13 (чацвер). **Ун. Сабор Арханёла Габрыеля.**

14 (пятніца). **Народны календар.** Кузьмы і Дзям'яна, калі касіць не рана. Першы з іх сярпы робіць, а другі сена грабе. Гэта прысвятка кавалёў. Таму ў кузнях не куюць. Карагоды пра Кузьму спявалі тым, хто вянчаўся першы раз.

16 (нядзеля). **Ун. Нядзеля айцоў першых шасці Сабораў.**

20 (чацвер). **Ун. Прарок Ілля.**

25 (аўторак). **Ун. Успенне святой Ганны, маці Багародзіцы.**

Народны календар. Прокл. Пра яго казалі, што прыносіць вялікую расу, таму людзі да гэтага дня стараліся



Чацвёрты раз у Паставах адбыўся Рэспубліканскі фестываль народнай музыкі «Звіняць цымбалы і гармонік». Шаснаццаць музычных і танцавальных калектываў з усіх абласцей рэспублікі прывезлі на свята мелодыі і песні свайго краю. Сярод іх ансамбль народнай музыкі «Раніца» з Кобрына, танцавальны калектыў «Прамень» з Новалукомля, народны ансамбль «Явар» з Мазыра, ансамбль народных інструментаў з Поразава, ансамблі народнай музыкі з Заслаўя ды Старых Дарог.

Прыехалі сёлета і госці з Расіі, Украіны, Польшчы: фестываль у Паставах набывае статус міжнароднага. У праграме фестывалю адбыўся конкурс выканаўцаў на народных інструментах. У ім удзельнічалі навучэнцы дзіцячых музычных школ Віцебскай вобласці.

Свята народнага мастацтва ахапіла ўвесь раён. Самадзейныя артысты выступалі ў вёсках Груздава, Варалаева, Лынтупы, Ляхаўшчына ды інш. Пяць музычных калектываў сталі дыпламантамі фестывалю, а пераможцам — пастаўскі ансамбль народнай музыкі «Паазер'е» пад кіраўніцтвам Анатоля Собаля.

На здымку: Свята народнай музыкі ў Паставах.

Дзюген КАЗЮЛЯ, Белінфарм.

І смех і грэх Пачутае «У Лявона»

Адна сталая наведвальніца
шынка «У Лявона» хваліцца:
— Пяць разоў на дзень ён турбуе
мяне... Ён заўсёды мне верны...
— Хто ж то такі? — пытаецца ў
яе сяброўка. — Нешта я даўно не
бачыла каля цябе аднаго і таго ж
мужчыну.
— Ты яго і не ўбачыш. Гэта мой
апетыт.

— Ці добра там табе сядзець?
— Вельмі добра.
— А не холадна?

— Не.
— А з вакна не цягне?
— Ані.
— Дык пусці мяне туды, а сам
сядзь на маё месца.

— Але ж у цябе, браце, і нос —
на ўвесь шынок...
— Нічога не зробіш, мой нос
адусюль відаць.
— Так, увогуле нос можа быць
бачны здалёк, але ж не павінны яго
чуць.

— Хочаш, дам табе добрую раду.

Яна тым лепшая, што нічога не
каштуе.

— То, відаць, такая яе вартасць.

— Ты ўвесь час ходзіш у спар-

тывым гарнітуры. Хоць у спякоту
скін з сябе эластык.

— Гэта мая лабараторыя. Я
распрацоўваю новыя віды энергіі.

— І ці ёсць ужо нейкія вынікі?

— Калі я вяртаюся з шынка і
здымаю з сябе вопратку, то ўся мая
кватэра асвятляецца іскрамі. Я
нават і не ўключаю святло.

Пародыі

Міхась СКОБЛА

Думкі як гумкі

Прачнуцца да аўтобуса. Ляжаць,
З паўнюткай галавой,
а семкі-думкі

Ну аніяк не хочучь прарастаць, —
Павольныя, цягучыя, як гумкі.
Яшчэ крыху —

і бэндзеш здавалёны...
Г. Каржанеўская.

А мне, калі папраўдзе, выштыко едно,
Хто ў творчасці жабрак, а хто магнат.
Спаміж сябровак выглядаю бедна —
Лядашчай прэміі не маю нат.
А ў галаве — сюд-тут і блісне думка,
Хто з вас калі падобную сустрэў?
А запішу — расцягнецца, як гумка.
Чытач зірнуў і выкінуў, пся крэў!

Я да яго — пшэпрашам, ніц не бэндзе.
Не ўсё мне ясна ў нашае гавэндзе.
Чытач

свае сабраў да купы думкі,
Высокі лоб задумліва пашкроб:
— Без думкі верш — нібы, прабач,
без гумкі

інтымны, самы сподні гардэроб...
Душа ад слоў крылатых тых азябла,
ёй новых чучь не хочацца радкоў.
І чытачу скажу я:

— Ідзь до д'ябла!
Знайшоўся мне, таго, Казьма пруткоў.
Нідзе нічым мой верш не заімглены,
І форма ў ім прыстойная, і змест.
Дакуль жа ты не бэндзеш здавалёны?
Бялізну абмяркоўваць — цо то есьць?

Чытач, ты лепей
кінься мне на шыю
Ды крыкні, каб хіснуўся далягляд:
— Галіна Каржанеўская нех жые!
Жыві, не паззія, сто лят!

З сербскага фальклору

Хто гаспадар у хаце

Святы Пётр неяк паслаў свайго
слугу высвятляць, хто ў хатах гаспадар,
усем'я галоўны. Пры гэтым
слуга атрымаў трыста яек, двое коней,
варанага ды белага, і наказ усё
так размеркаваць: у тую хату, дзе
жонка трымае верх, — яйка, а ў тую,
дзе муж, — каня.
Пасланнік Святога Пятра завітаў
у адну вёску, перад першай хатаю
сустрэў жанчыну, прывітаўся, а тады
пацікавіўся:
— Хто ж у гэтай хаце гаспадар?
— Ды я, — не задумваючыся,
адказала жанчына.
Слуга Пятроў даў кабеце яйка і
накіраваўся да другой хаты, дзе

задаў тое самае пытанне.
— Я, хто ж яшчэ? — І там ад-
казала жанчына.
Пасланнік ёй таксама даў яйка і
пайшоў далей.
Дайшоў ён гэтак амаль да канца
вёскі, не выявіўшы хаты, дзе б
мужчына быў галоўны. А заста-
валася ў яго ўжо толькі адно яйка і
пара коней. На падворку самай
апошняй хаты нешта рабіў мужчына.
Пасланнік Пятра падышоў да яго,
аддаў добры дзень і запытаўся:
— Хто ж у гэтай хаце гаспадар?
— Вядома, я. Хто ж яшчэ? — ад-
казаў мужчына.
— Ну, тады выбірай сабе каня:

чорнага ці белага.
— Мне б чорнага, варанага лепш.
— Бяры белага, ён лепшы, —
гукнула праз акно жонка.
Пятроў пасланнік другі раз папы-
таўся:
— Дык хто тут гаспадар?
— Я, далібог, я, — паўтарыў
мужчына, б'ючы сябе ў грудзі.
Жонка ягоная пацвердзіла:
— Ён гаспадар. Хто ж яшчэ! Але
няхай каня возьме белага. Ён лепшы!
Выходзіла, што і тут не мужчына
галоўны. Адаў пасланнік апошняе
яйка, а коней адвёў назад Святому
Пятру і расказаў усё, як ёсць.
Пераклаў Іван ЧАРОТА.



Палессе. Па гэтай кладцы ліпень ішоў па-над Прыпяццю.

Зпесняй «Хадзіўчыжык па вуліцы,
прасіў дзевак на Купалле» і вулічнымі
купальскімі шарэнгавымі або змея-
віднымі карагодамі ўдзельнікі ля
кожнай хаты запрашалі на свята:

Купала Яна на вулку звала:
— Хадзі, Яначка, хадзі на вулку!
Скрыпачкі іграюць, дзевачкі

плячюць,
Дзевачкі плячюць, Яначку чакаюць.
Хадзіў Ян па вуліцы,
Маніў дзевак на Купалле:

— Хадзіце, дзевачкі, на вуліцу,
Будзем пеці і гуляці,
Будзем агонь раскладаці.

Купальнікі на стрэжы хат нежанатых
хлопцаў і нежанатых дзяўчат кідалі
вянкі, каб тыя хутчэй ажаніліся і
выйшлі замуж. Купальскае вогнішча

высушыць сена.

26 (серада). **Прав. Сабор Арха-**

нёла Гаўрыіла.

27 (чацвер). **Ун. Панцеляймон,**

велякамучанік і лекар. Дзень неза-

лежнасці.

28 (пятніца). **Ун. Цудоўнай іконы**

Маці Божай Смаленскай.

Народны календар. Серпавіца

(Серпавіна, Шыпілінка), якая «ў кузня

ідзець сярпы зубіць, зазубрыць зь». У

гэты дзень непасрэдна рыхтаваліся

да жніва.

31 (панядзелак). **Прав. Памяць**

айцоў шасці Усяленскіх Сабораў.

Вядуць: народны календар —

Васіль ЛІЦВІНКА;

царкоўны календар —

Ірына КРЭНЬ.

Заснавальнік: ТБМ
імя Ф.Скарыны.

АДРАС РЭДАКЦЫІ:
220029, г.Менск,
вул. Чычэрына, 1.
Тэлефон: 33-17-83.

РЭДАКЦЫЙНАЯ КАЛЕГІЯ:

Эрнэст Ялугін — галоўны рэдактар, Лявон Баршчэўскі,
Янка Брыль, Анатоль Бутэвіч, Вінцук Вячорка, Віктар
Гайсёнак, Радзім Гарэцкі, Ніл Гілевіч, Аляксей Глушко,
Сяргей Запрудскі, Анатоль Клышка, Уладзімір Ламека,
Зміцер Санько, Дзюген Цумараў, Генадзь Цыхун, Віктар Шніп.

Адказны сакратар Здзіслаў Сіцька.

Аўтары надрукаваных матэрыялаў адказваюць
за дакладнасць фактаў і іншых звестак. Пункт
гледжання аўтара можа не адпавядаць
меркаванню рэдакцыі. Рукпісаў рэдакцыя
не рэцэнзуе і назад не вяртае.

Індэкс 63865.

Замова 21 92

Друкарня выдавецтва «Беларускі Дом друку».
220041, г.Менск, пр.Ф.Скарыны, 79.
М 1 2 3 4 5 6 7 8 9 10 11 12
П 1 2 3 4 5 6 7 8 9 10 11 12
Наклад 5991 паасобнік.
Падпісана ў друк 26.06.1995 г.
у 15 гадзін: